

జనశక్తి

విప్లవ కమ్యూనిస్టుల పక్ష పత్రిక

సంపుటి : 47 సంచిక : 18, 19 విజయవాడ 5-2-2015 పేజీలు : 8 వెల : రు 5.00

ఒబామా పర్యటన

దేశ ప్రయోజనాలను బలిపెట్టిన భారత పాలకులు

రిపబ్లిక్కు దినోత్సవానికి హాజరైన మొదటి అమెరికా అధ్యక్షుడిగా ఒబామా భారత పర్యటనకు చాలా ప్రచారార్థాటం సాగింది. ఆత్మీయంగా మెలిగిన నేతలూ, వారు ధరించిన బట్టలు, అవి తయారుచేసిన దర్జీలు, వాటి ఖరీదులూ పత్రికలకు కావాల్సినంత మేతనిచ్చాయి. ఒబామా, మోడీలు ఇరుదేశాల సంబంధాలను ఉన్నత స్థాయికి చేరుస్తారన్న ఆశాభావాలు కల్పించాయి. తన ప్రసంగంలో ఒబామా పాకిస్తాన్ ఊసెత్తనందుకు నిరాశలూ వ్యక్తమయ్యాయి. మతస్వేచ్ఛ గురించీ, అహింస గురించీ ఒబామా ప్రవచనాలను శాంతిసూక్తులుగా వర్ణించాయి. రెండు అతిపెద్ద ప్రజాస్వామ్యాల మధ్య సంబంధాలను పటిష్ఠపరిచేందుకు ఒబామా, మోడీల కృషిని కీలకంగా చూపేందుకు ప్రయత్నించారు. కానీ వాస్తవాలు దీనికి భిన్నంగా వున్నాయి. పర్యటనకు వచ్చిన సామ్రాజ్యవాద అధినేతకు భారతదేశ ప్రయోజనాలను సామంత పాలకులు నజరానాగా సమర్పించుకున్నారు.

మొదటగా అణువిద్యుత్తురంగ ఒప్పుందం. దీనికి సంబంధించి ఇరునేతల మధ్య “ముందుకెళ్ళే అవగాహన” కుదిరింది అని మాత్రమే ప్రకటించారు. ప్రభుత్వరంగ సంస్థ జనరల్ ఇన్సూరెన్స్ కార్పొరేషన్ అణు ప్రమాదం జరిగినప్పుడు బాధితులకు చెల్లించేందుకు బీమా పథకం అమలుకు అంగీకారం కుదిరిందని అనధికారికంగా సమాచారం వెదజల్లారు. దీనిని అమెరికా కంపెనీలు పరిశీలించి ఆమోదించాల్సి వుంది.

అణువిద్యుత్తుకి పూనుకున్న భారత పాలకులు దానిని అతిచౌకైనదిగానూ, పర్యావరణానికి హాని చెయ్యనిదిగానూ చిత్రించారు. అణుప్రమాదాల వినాశనాన్ని నిరాకరిస్తూ దేశ నలుమూలలా అణువిద్యుత్తు ప్లాంట్లు నెలకొల్పేందుకు సిద్ధమయ్యారు. వీటి నిర్మాణమంతా విదేశీ కంపెనీలకు ధారాదత్తం చేసి, అమెరికా సామ్రాజ్యవాదులు విధించిన షరతులన్నింటికీ తలోగ్గి ఒప్పుందం చేసుకున్నారు. వీటి ప్రకారం అమెరికాకు చెందిన జనరల్ ఎలక్ట్రిక్ తదితర కంపెనీలు వీటి నిర్మాణానికి ముందుకొచ్చాయి. ఒక అణుప్రమాదం జరిగినప్పుడు దానిని నిర్మించిన కంపెనీ వెంటనే బాధిత ప్రజలకు నష్టపరిహారం చెల్లించాలని నిర్దేశిస్తూ భారత్ చట్టం చేసింది. తన యంత్రాలు, నిర్మాణ లోపాలవల్ల ప్రమాదం జరగలేదని కంపెనీ న్యాయస్థానంలో నిరూపించుకుంటే చెల్లించిన నష్టపరిహారాన్ని ప్రభుత్వం కంపెనీకిస్తుంది. దీనికి అమెరికా కంపెనీలు అంగీకరించలేదు. నష్టపరిహార చెల్లింపు బాధ్యత తమకుండరాదన్నాయి. తమది అత్యాధునిక పరిజ్ఞానం గనుక ప్రమాదాలు జరగవనీ, ఇలాంటి షరతులు ఇంతకు ముందెవరూ పెట్టలేదని అవి వాదించాయి. ఈ చట్టం వల్ల అణుఒప్పుందం అమలు స్థంభనలో వుందన్నారు. కానీ అమెరికా కంపెనీలు భారత్‌లో దీనికి సంబంధించి ఉత్పత్తి కార్యకలాపాలు సాగించే క్రమంలోనే వున్నాయి.

అసలు విషయమేమంటే అణు ప్రమాదం జరిగినప్పుడు చెల్లించాల్సిన నష్టపరిహారాన్ని గరిష్టంగా 1500 కోట్ల రూపాయలుగా చట్టం పేర్కొంది. ఇది చాలా చిన్న మొత్తం. జనరల్ ఎలక్ట్రిక్ కంపెనీ వార్షిక లాభమంత కూడా వుండదు. పుకుషిమా అణు ప్రమాద సస్థాలన్నింటినీ పూరించడానికి 200 బిలియను డాలర్లు (12 లక్షల కోట్ల రూ॥లు) ఖర్చవుతుందని జపాన్ సెంటర్ ఫర్ ఎకనామిక్ రిసెర్చ్ ప్రతం తెలిపింది. పుకుషిమాకు రియార్క్టరు సరఫరా చేసింది జనరల్ ఎలక్ట్రిక్. దాని నిర్మాణలోపం వల్లనే సునామీ నీరు చేరినప్పుడు రియార్క్టరు పగిలందని తేలింది. అక్కడ జరిగిన ఒప్పుందం ప్రకారం జనరల్ ఎలక్ట్రిక్‌కు ఎలాంటి బాధ్యత లేదు.

జరిగే నష్టంలో ఇంత చిన్నపాటి మొత్తాన్ని చెల్లించే బాధ్యతను కూడా విదేశీ కంపెనీలు అంగీకరించటం లేదు. ఈ బాధ్యత విదేశీ కంపెనీలకు లేకుండా చేస్తానని మోడీ ఒబామాకు హామీ యిచ్చాడు. దీనికి “అవగాహన” కుదిరింది అంటున్నారు. ప్రభుత్వ వర్గాలే వ్యాప్తి చేస్తున్న సమాచారం ప్రకారం ఒక బీమా నిధిని ఏర్పాటు చేస్తారు. అమెరికా కంపెనీలు బీమా తీసుకోవటానికి వెనుకాడవు. బీమాకు చెల్లించే ప్రీమియం ఎంత తక్కువ వుంటే నష్టపరిహార మొత్తం అంత తక్కువుంటుంది. భారత చట్టానికి అంతగా తూట్లు పడుతుంది. విదేశీ కంపెనీలకు బాధ్యత వుండదు.

అణు ప్రమాదం జరిగితే దేశ ప్రజలకు వాటిల్లే వినాశనం గురించి పట్టలేదు. పోనీ దేశీయ వనరులతో, పరిజ్ఞానంతో నిర్మించుకుందామన్న ఆలోచనా చేయరు. మొత్తం విదేశీ కంపెనీలకు కట్టబెట్టారు. అణు ఇంధనాన్ని వారి నుండి తీసుకునేందుకు మోకాలి దండ వేశారు. ఇప్పుడు విదేశీ కంపెనీలకు ఎలాంటి బాధ్యత లేకుండా చేస్తున్నారు. భోపాల్ గ్యాసు లీకు బాధితుల అనుభవం అణుప్రమాదం సంభవిస్తే జరగబోయేదేమిటో తెలుపుతున్నది. సర్వవినాశనమే!

ఇక మరో ఒప్పుందం-అమెరికా-భారత పూహాత్మక సహకారం మరో పదేళ్లపాటు పొడిగింపు, పైలెట్టు లేని వాయు వాహనాల సంయుక్త తయారీ; సైనిక రవాణా విమానాల పరికరాల సహఉత్పత్తికి ఒప్పుదాలు జరిగాయి. దీనివల్ల రక్షణరంగ పరిశ్రమ పెరుగుతుందట; మోడీ “భారత్‌లో తయారీ” నినాదం ఫలితమట. భారత శ్రమశక్తిని సామ్రాజ్యవాద ఆయుధ పరిశ్రమ చౌకగా దోచుకోనే మార్గమిది. జెట్ ఇంజన్లు, విమాన వాహక యుద్ధనౌకల సాంకేతిక పరిజ్ఞాన సంయుక్త అభివృద్ధికి గల అవకాశాల పరిశీలనకు బృందాల నియామకానికి అంగీకారం. ఈ పరిజ్ఞానం అమెరికాకు ఇప్పటికే వుంది. దానిని భారత్‌కు అందించరు. కాగా ఆశపెట్టి మన శ్రమ, విజ్ఞానవనరులు కైవశం చేసుకుంటారు. భారత్‌ను సైనికంగా అమెరికా సైనిక రథచక్రాలకు కట్టివేసే క్రమంలో మరో అడుగు పడింది.

భారత పత్రికలన్నీ చైనా పెరుగుదల భారత్‌కు ప్రమాదకరంగా చిత్రించే పని చేశాయి. కనుక చైనాను ఎదుర్కోనేందుకు నాలుగు శక్తుల కలయిక (అమెరికా, జపాను, ఆస్ట్రేలియా, భారత్) అవసరమని భావించాయి. చైనాకు వ్యతిరేకంగా ఈ నాలుగింటి కూటమిని ఏర్పాటు చెయ్యాలన్నది అమెరికా వ్యూహంగా వుంది. దీనిని భారత పత్రికలు కంఠతాపట్టి అప్పజెప్పాయి. మోడీ ఈ దిశగానే మరో అడుగువేశాడు.

ముస్లిం మతోన్మాదాన్ని పెంచి, ఆయుధాలు, నిధులు యిచ్చి పోషించి, తన ఆధిపత్య వ్యూహంలో భాగం చేసుకున్న అమెరికా సామ్రాజ్యవాద అధినేత భారత ప్రజలకు మతస్వేచ్ఛను పాటించమని సుద్దులు చెప్పబూనటమూ, దురాక్రమణతో మారణకాండను సాగిస్తూ భారత ప్రజలకు శాంతి, అహింసల గురించి ప్రబోధించటమూ, దానిని వళ్లు మరచి భారత పాలకులు కీర్తించటమూ చారిత్రక వైపరీత్యమే. ఈ విచిత్రమే భారత పాలకుల దళారీ స్వభావాన్నీ, సామ్రాజ్యవాదులకు సేవక పాత్రను తెలుపుతున్నది. ★

www.janasakthionline.com



సిపిఐ(ఎం-ఎల్) కేంద్ర కమిటీ సభ్యులు, పశ్చిమబెంగాల్
విప్లవ కమ్యూనిస్టుల సీనియర్ నాయకులు
కామ్రేడ్ అసిత్ సిన్హా (72 సం॥లు) 31-1-2015న
కోల్‌కతాలో మరణించారు. కా॥ అసిత్ సిన్హాకు
సిపిఐ(ఎం-ఎల్) విప్లవ జోహార్లర్నిస్తున్నది.

సంపాదకీయం

ప్రపంచ వాణిజ్య సంస్థకు దాగోహం

భారత ఆహార సంస్థ పాత్ర పునఃపరిశీలన, పునర్నిర్మాణాలపై ఉన్నత స్థాయి కమిటీ ఒక నివేదికను తయారుచేసింది. ఆ నివేదిక ప్రకారం ప్రజాపంపిణీ వ్యవస్థకు కేటాయించిన ఆహారధాన్యాలలో 47శాతం లబ్ధిదారులకు అందకుండా దారిమళ్లుతున్నదని తెలిపింది. నేషనల్ శాంపిల్ సర్వే చేసిన అధ్యయనం ప్రకారం 30 శాతం మాత్రమే దారి మళ్లుతున్నాయి. మరో కమిటీ (అశోక్ గులాతి అధ్యక్షుడు) 46.7 శాతం, కొన్ని రాష్ట్రాలలో 75 నుండి 90 శాతం వరకూ దారి మళ్లుతున్నాయని చెప్పింది.

పేద వర్గాలకు ఉద్దేశించిన ఆహారధాన్యాలు దారి మళ్లుతున్నాయన్నది వాస్తవం. అయితే ఇది ఈ రోజు కనుగొన్నట్లు కమిటీల మీద కమిటీలు ఇప్పుడెందుకు బయట పెడుతున్నాయి?

ఆహారధాన్యాలు దారి మళ్లుకుండా చెయ్యాలంటే ఏం చెయ్యాలో ఈ కమిటీలు సూచించాయి. అవి ఏకగ్రీవంగా చేసిన సూచనమిటంటే ఆహార ధాన్యాల పంపిణీ మానెయ్యమని! అందువల్ల ప్రజాపంపిణీ వ్యవస్థను రద్దు చేస్తే చాలా ధనం మిగులుతుంది. పంపిణీ లేనప్పుడు ధాన్య సేకరణే అవసరమండదు గనుక భారత ఆహార సంస్థ ధాన్య సేకరణను ఆపివేయాలి. ఈ ఖర్చు కూడా మిగులుతుంది. కనీస మద్దతు ధర వల్ల లబ్ధి పొందుతున్నది ఆరు శాతం రైతులు మాత్రమేననీ కనుక ఎఫ్‌సిఐ ధాన్యసేకరణ ఆపివేసినా పెద్ద నష్టమేమీ జరగదని కూడా కమిటీ వాదించింది.

ఛత్తీస్‌ఘడ్, బీహార్ వంటి వెనుకబడిన రాష్ట్రాల్లో ప్రజాపంపిణీ వ్యవస్థను పటిష్ఠపరచినందున లబ్ధిదారులందరికీ ఆహారధాన్యాలందుతున్నాయని ప్రభుత్వాలు ప్రచారం చేసుకుంటున్నాయి. కనీస మద్దతు ధరకు మూడున్నర కోట్ల టన్నుల ధాన్య సేకరణ జరిగినట్లు ఎఫ్‌సిఐ లెక్కలు చూపుతుంటే, కోటి 30 లక్షల టన్నులేనని కమిటీ అంటున్నది. ఏ గణాంకాలను నమ్మాలి అన్న సందేహం సామాన్యులకు కలుగుతుంది.

దాదాపు 80 శాతం జనాభాకు ఆహార భద్రత కల్పిస్తానంటూ యుపిఎ ప్రభుత్వం ఆహారభద్రతా చట్టాన్ని తెచ్చింది. ఈ చట్టానికి ఆనాడు ప్రతిపక్షంలో వున్న బిజెపి మద్దతు తెలిపింది. ఉన్నత స్థాయి కమిటీ అధ్యక్షుడు శాంతకుమార్ బిజెపికి చెందినవాడు; కేంద్రమంత్రిగా, హిమాచల్ ముఖ్యమంత్రిగా పనిచేశాడు. ఎన్నికలను దృష్టిలో పెట్టుకుని ప్రతిష్టంతా కాంగ్రెసుకు దక్కుకుండా బిజెపి చట్టాన్ని సమర్థించిందని చెప్పాడు. ఓట్లు దండుకోవటం కోసమే కాంగ్రెసు ఈ చట్టం తెచ్చిందని వాదించాడు. 2013 సెప్టెంబరు నుండి ఈ చట్టం అమలులోకి వచ్చింది. ఏడాది తర్వాత 2014 నవంబరులో కేంద్ర ప్రభుత్వం 25 రాష్ట్రాలు, కేంద్ర పాలిత ప్రాంతాలను ఈ పథకం అమలు నుండి తొలగించింది. చెప్పిన కారణం-చట్టం అమలుకు అవసరమైన సన్నాహ చర్యలను పూర్తి చేయలేదట! ఈ చట్టం అమలు నామమాత్రమే. 2013లో ఎన్ని ధాన్యాలు ఎఫ్‌సిఐ రాష్ట్రాలకిచ్చిందో దాదాపు అంత ధాన్యమే 2014లోనూ యిచ్చింది.

ఇప్పటికే ఎఫ్‌సిఐ తానే ధాన్య సేకరణ చేయటం మానివేసింది. ఫలితంగా రైతాంగం బడా వ్యాపారులకు తెగనమ్ముకోవాల్సి వస్తున్నది. కనీస మద్దతు ధర రైతాంగానికి గరిష్ట అమ్మకం ధరగా తయారైంది. రైతాంగ ఆందోళనతో కొన్ని రాష్ట్రాలు రైతాంగానికి కనీస మద్దతు ధరకు అదనంగా బోనసు ఇస్తున్నాయి. అలా బోనసు ఇచ్చిన రాష్ట్రాల నుండి ధాన్యం సేకరించబోనని మోడీ ప్రభుత్వం స్పష్టం చేసింది. దీనితో మోడీ ప్రభుత్వం ప్రజా పంపిణీ వ్యవస్థను రద్దు చేయటానికీ, ఎఫ్‌సిఐని ధాన్య సేకరణ నుండి తప్పించడానికీ సిద్ధమైందని స్పష్టమైంది.

భారతదేశంలో వరి, గోధుమలు పండించటం చాలా వ్యయభరితమని, పండించటం కంటే విదేశాల నుండి దిగుమతి చేసుకోవటమే చౌక అవుతుందనీ, ఆహార ధాన్యాల భూమిని ఇతర వాణిజ్యపంటలకు వాడితే వాటి ఎగుమతి ఆదాయంతో ఆహారధాన్యాలు దిగుమతి చేసుకోవచ్చంటూ 1990లో ప్రపంచబ్యాంక్ రూపొందించిన నివేదికతో ఈ క్రమం ప్రారంభమైంది. ఆహార సబ్సిడీ, ఎరువుల సబ్సిడీ భారమైందంటూ భారత పాలకులు వాదించటం మొదలుపెట్టారు. అంతర్జాతీయ మార్కెట్టుకు అనుగుణంగా అధిక ఆదాయం వచ్చే పంటలు వేయాలంటూ రైతాంగానికి సలహాలిచ్చారు. ఎరువుల సబ్సిడీని తగ్గించటం, నీటి తీరువా పెంపు, డీజలు, విద్యుత్తు ఛార్జీల పెంపుతో రైతాంగంపై భారాలు మోపారు.

ప్రపంచ వాణిజ్య సంస్థలో చేరటంతో ఇది మరింత త్వరితమైంది. దీనిలోని నిబంధనల ప్రకారం రైతులకు సబ్సిడీలివ్వకూడదు; కనీస మద్దతు ధర యివ్వకూడదు; విదేశాల నుండి వ్యవసాయ దిగుమతులపై సుంకాలు ఒక స్థాయిని మించి విధించరాదు. ఆహార భద్రతా చట్టానికి ఈ నిబంధనలతోనే అమెరికా అభ్యంతరం తెలిపింది. పైకెన్ని బీరాలు పలికినా గత యుపిఎ, నేటి బిజెపి ప్రభుత్వాలు అమెరికా వత్తిడికి లొంగి నాలుగిళ్లలో సబ్సిడీలను ప్రపంచ వాణిజ్య సంస్థ నిబంధనల స్థాయికి తెస్తామని అంగీకరించాయి.

దీనినమలు జరిపేందుకే ఉన్నతస్థాయి కమిటీ సూచనలు వచ్చాయి. దీనినమలు జరిపేందుకే మోడీ ప్రభుత్వం సన్నాహాలు చేస్తున్నది.

ఈ వంచనను కప్పిపుచ్చుకునేందుకు నగదు బదిలీ ద్వారా పేదల బ్యాంకు అకౌంట్లలో నగదు జమ చేస్తామనీ, (తరువాయి 6వ పేజీలో)

రైతుకూలీసంఘం (ఆం.ప్ర) రాష్ట్ర కార్యవర్గ తీర్మానాలు

1. భూసేకరణ చట్టం-2013లోని కనీసపాటి ప్రశ్నించే అవకాశాలన్నింటినీ రద్దుచేస్తూ కేంద్ర ప్రభుత్వం ఇటీవల తీసుకొచ్చిన నిరంకుశ ఆర్డినెన్స్‌ను ఖండిస్తూ -

ప్రజాప్రయోజనమన్న పేరున ప్రభుత్వాలు విచక్షణా రహితంగా రైతుల భూములను గుంజివేసుకునే వలసవాదుల కాలంనాటి భూసేకరణ చట్టానికి (1894) ఆనాటినుండి తీవ్రవ్యతిరేకత, ప్రతిఘటనలూ పెరుగుతూ వచ్చాయి.

ఈ క్రమంలో గత యుపిఏ పాలకులు ఆ చట్టాన్ని రద్దుచేసి, దాని స్థానంలో భూసేకరణ(పరిహారం, పునరావాసం) చట్టం - 2013 పేరున మరో చట్టం తెచ్చారు. ప్రజాప్రయోజనమన్న దానిని నిర్వచించ కుండా, భూములను సేకరించటానికి ఈ చట్టం కూడా ప్రభుత్వాలకు అధికారం కల్పిస్తున్నప్పటికీ, ప్రజల వ్యతిరేకతలను సంతృప్తి పరిచేందుకు ఈ చట్టంలో కొన్ని నిబంధనలను చేర్చక తప్పలేదు.

ప్రాజెక్టులు, కారిడార్లు, సెజ్‌లు తదితరాలకోసం వ్యవసాయ భూములను సాధ్యమైనంతవరకూ సేకరించరాదన్న భూసేకరణ చట్టంలోని నిబంధనను ప్రస్తుత ఆర్డినెన్స్‌లో తొలగించారు. సాగునీటి వసతి వుండే సారవంతమైన భూములను సైతం సేకరించేందుకు ఆర్డినెన్స్‌లో విస్తృత అవకాశం కల్పించారు. తద్వారా ఆహార భద్రత సమస్యను మరింత తీవ్రంచేశారు.

భూసేకరణ ఫలితంగా తలెత్తే సామాజిక ప్రభావ మదింపు నివేదికను రూపొందించాలనే, అది గ్రామ సభలో ఆమోదం పొందాలనే నిబంధనను రద్దుచేశారు. తద్వారా భూసేకరణ కారణంగా దానిపై ఆధారపడిన ఇతర సెక్షన్ల ప్రజలకు కలిగే నష్టాన్ని ఈ ఆర్డినెన్స్ పూర్తిగా ప్రక్కకు పెట్టింది. భూయజమానికి చెల్లించే

రైతుకూలీసంఘం(ఆం.ప్ర) రాష్ట్రకార్యవర్గ సమావేశం 9-1-15న విజయవాడలో జరిగింది. ఈ సమావేశానికి సంఘం రాష్ట్ర అధ్యక్షులు కా॥ సింహాద్రి ఝాన్సీ అధ్యక్షత వహించారు. భూసేకరణ చట్టంలో సవరణలు చేస్తూ కేంద్రప్రభుత్వం ఇటీవల తీసుకొచ్చిన ఆర్డినెన్స్; రాజధాని ప్రాంత గ్రామాలలో ప్రభుత్వ భూసమీకరణ విధానం-సిఆర్‌డిఏ చట్టం; పోలవరం లిప్తు పథకం-తదితర అంశాలపై కార్యవర్గ సమావేశం చర్చించి, ఈ క్రింది తీర్మానాలను ఆమోదించింది.

పరిహారంలో మార్పుచేయకపోవటమే గొప్ప విషయంగా భావించమంటున్నారు.

ప్రభుత్వం భూములు సేకరించదలచిన ప్రాంతంలోని 80 శాతం రైతుల, ప్రజల ఆమోదం తప్పనిసరి అనే నిబంధనను ఆర్డినెన్స్‌లో ఎత్తివేశారు. ప్రభుత్వ - ప్రైవేటు భాగస్వామ్యం (పిపిపి) పేరుతో ప్రైవేటు సంస్థలకు భూములను ప్రభుత్వమే సేకరించి ఇచ్చేందుకు ఈ ఆర్డినెన్స్‌లో అవకాశం కల్పించారు.

ఈవిధంగా నిర్విచక్షణగా ప్రభుత్వాలు రైతుల భూములను గుంజివేసుకోవటాన్ని ఏదో మేరకు ప్రశ్నించగలిగే అవకాశమున్న నిబంధనలన్నింటినీ కేంద్రంలో నూతనంగా అధికారంలోకి వచ్చిన బిజెపి ప్రభుత్వం రద్దుచేసింది. 20 లక్షల కోట్ల రూపాయల విదేశీ పెట్టుబడులతో మనదేశంలోకి రావలసిన వివిధ ప్రాజెక్టులు, పరిశ్రమలన్నీ ఈ నిబంధనల కారణంగా ఆగిపోయాయంటూ నిరంకుశంగా రైతుల భూములను ప్రభుత్వాలు గుంజివేసుకోవటానికి వీలుగా ఆర్డినెన్స్‌ను తీసుకువచ్చి సారాంశంలో భూసేకరణ చట్టాన్ని భూస్వాధీన చట్టంగా మార్చివేసింది.

సామ్రాజ్యవాద, బహుళజాతి పరిశ్రమలకోసం రైతుల వ్యవసాయ భూములను విచక్షణా రహితంగా గుంజుకొని, వారికి కట్టబెట్టేందుకు చట్టబద్ధంగా అనుమతిచ్చిన ఆర్డినెన్స్‌ను రైతుకూలీసంఘం(ఆం.ప్ర) తీవ్రంగా వ్యతిరేకిస్తోంది.

2. ప్రజలకు కావలసినది సింగపూర్ తరహా రాజధాని కాదు - ఆకలిమంటలకు తావులేని రాజధాని

తుళ్ళూరు కేంద్రంగా గుంటూరు, కృష్ణా జిల్లాల లోని 58 మండలాల పరిధిలో ఆంధ్రప్రదేశ్ రాజధాని ప్రాంతాన్ని ప్రకటించిన చంద్రబాబు నాయకత్వంలోని తెలుగుదేశం ప్రభుత్వం తొలివిడతలో 30వేల ఎకరాలు, మొత్తంగా లక్ష ఎకరాల భూములు సేకరించనున్నట్లు (తాజాగా 10 లక్షల ఎకరాలతో రాష్ట్రంలో భూ బ్యాంకును ఏర్పరచనున్నట్లు) ప్రకటించి, తదను గుణంగా తమ నిరంకుశ చర్యలను వేగవంతంచేసింది.

ప్రజల పాలనావసరాలకోసమే రాజధాని అయినప్పుడు ప్రభుత్వ భూములలోనే దానిని చేబట్టాలని, ఏ రూపంలోనూ వేల ఎకరాల భూములు అవసరంలేదని, కనుక రైతుల నుండి వ్యవసాయ భూములను సేకరించాల్సిన అవసరమే లేదని రైతుకూలీసంఘం(ఆం.ప్ర) ప్రకటిస్తోంది. తుళ్ళూరు పరిసర గ్రామాలలోని సారవంతమైన సాగుభూములను గుంజుకునే ప్రయత్నాలను తీవ్రంగా వ్యతిరేకిస్తోంది.

భూసేకరణ పేరుతో ఓ వైపు రైతులను మభ్యపెడుతూ దీనికి నిరాకరిస్తే, చట్టం ద్వారా సేకరిస్తామని లేదా గ్రీన్‌బెల్ట్‌గా ప్రకటిస్తామని తద్వారా రైతులు నష్టపోతారనే భయాందోళనలకు గురిచేస్తూ ఆప్రాంత రైతులతో 'మైండిగేమ్' ఆడుతున్న ప్రభుత్వ విధానాల్ని తీవ్రంగా ఖండిస్తోంది.

రాజధాని ప్రతిపాదిత నదీతీర గ్రామాలలో డిసెంబర్ 29వ తేదీ రాత్రి వివిధ ప్రాంతాలలో పంట భూములలో సాగిన దహనం చర్యలను తీవ్రంగా ఖండిస్తూ, కొందరిని అనుమానితుల పేరిట వేధింపులకు గురిచేయటాన్ని ఖండిస్తోంది.

ఈ ఘటనపై నిష్పాక్షిక విచారణ జరిపి దోషులను శిక్షించాల్సిందిపోయి, ఈ పేరుతో ఆయా గ్రామాలలో పెద్దఎత్తున పోలీసు బలగాలను మోహరించి, ప్రభుత్వ విధానాల్ని ప్రశ్నించిన రైతులను భయాందోళనలకు గురిచేసే చర్యలను రైతుకూలీ సంఘం(ఆం.ప్ర) తీవ్రంగా ఖండిస్తోంది. పోలీసు బలగాలను ఉపసంహరించుకోవాలని డిమాండ్ చేస్తోంది.

కేంద్రప్రభుత్వం చేసిన నిరంకుశ ఆర్డినెన్స్ తరహాలోనే రాజధాని ప్రతిపాదిత ప్రాంతంలో సర్వాధికారాలు చెలాయించేందుకు ముఖ్యమంత్రి చైర్మన్‌గా రాజధాని ప్రాంత అభివృద్ధి ప్రాధికారసంస్థ (సిఆర్‌డిఏ)ను ఏర్పరుస్తూ చేసిన చట్టాన్ని రైతుకూలీ సంఘం(ఆం.ప్ర) తీవ్రంగా వ్యతిరేకిస్తోంది.

3. పోలవరం లిప్తు పథకాన్ని వ్యతిరేకిస్తూ

పోలవరం ప్రాజెక్టు రైతాంగ సాగునీటి అవసరాల కోసం కాదని, బడా, బహుళజాతి కంపెనీల విద్యుత్తు, జలరవాణా అవసరాలకోసమేనని రైతుకూలీ సంఘం(ఆం.ప్ర) స్పష్టంగా ప్రకటిస్తూ వస్తోంది.

పోలవరం ముంపు గ్రామాల ప్రజానీకానికి ముఖ్యంగా ఏజన్సీ ప్రాంత ఆదివాసులకు సమగ్ర శాస్త్రీయ పునరావాసాన్ని ఈనాటికీ కల్పించకుండా, మరోవైపున, పోలవరం ప్రాజెక్టు ఆలస్యమౌతోందనే పేరున గోదావరి నుండి నీటిని తరలించేందుకు 1800 కోట్ల రూపాయల వ్యయ అంచనాతో ప్రకటించిన లిప్తు పథకం యొక్క అసలు ఉద్దేశ్యమేమిటని రైతుకూలీ సంఘం(ఆం.ప్ర) ప్రశ్నిస్తోంది. ★

ప్రపంచవ్యాపితంగా వివిధ దేశాలలో ప్రజాందోళనలు

ఇరాక్

2014 సెప్టెంబర్ 20న బగ్దాద్‌లోని తాహిర్ స్ట్రోర్ వద్ద నిరసనకారులు అమెరికా మరియు ఇజ్రాయిల్ దేశాల పతాకాలను దగ్ధంచేసి ఇరాక్ దేశ పతాకాలను చేతబూని ప్రదర్శన నిర్వహించారు. ఇరాక్‌లో ఏ విదేశీ సైనిక బలగాల ఉనికినీ సహించబోమంటూ నిర్వహించిన ఈ ప్రదర్శనలో ఆసాంతం అమెరికా వ్యతిరేక నినాదాలతో హోరెత్తించారు.

2014 సెప్టెంబర్ 21న ప్రపంచవ్యాపితంగా వివిధ దేశాలలో పర్యావరణ మార్పులపై ఉద్యమకారులు నినదించారు. సెప్టెంబర్ 23న న్యూయార్క్‌లో జరగనున్న పర్యావరణ మార్పులపై సదస్సును పురస్కరించుకొని న్యూయార్క్ పారిస్, లండన్, మిడ్రిడ్, బెర్లిన్, సిడ్నీ మరియు షుమారు 2000 ప్రాంతాలలో ప్రజలు సంఘభావంగా సమీకృతులయ్యారు. వేలాదిమంది ప్రజలు ఈ కార్యక్రమాలలో పాల్గొన్నారు.

ఫ్రాన్స్

2014 సెప్టెంబర్ 21న ఫ్రాన్స్ రైతాంగం తమ వ్యవసాయ ఉత్పత్తులకు మద్దతు ధరలు కల్పించాలని డిమాండ్ చేస్తూ మిలిటెంట్ నిరసనలు తెలియజేశారు. ఫ్రాన్స్‌లోని మొర్లయిక్స్‌లోనున్న భీమా కంపెనీ కార్యాలయాలను, పన్నుల వసూలు కార్యాలయాలను దగ్ధం చేశారు. కూరగాయలు, క్యాలిఫ్లవర్ మరియు ఎరువుల బస్తాలను ఆయా కార్యాలయాల ముందు కుమ్మరించి, వాటిని తగులబెట్టారు. మొర్లయిక్స్ పట్టణంలోని ప్రధాన రహదారిని రెండువైపులా రైతులు దిగ్బంధం చేశారు.

నవంబర్ 13న ఫ్రాన్స్‌లో పోలీసు అధికారులు ఓ నిరసన ప్రదర్శన నిర్వహించారు. 'పోలీసులు దివాళా తీశారు' అనే బ్యానర్‌తో వీరు ఈ కార్యక్రమంలో పాల్గొన్నారు. పోలీసులకు మెరుగైన పనిపరిస్థితులను వీరు డిమాండ్ చేశారు. మరోవైపున వందలాదిమంది విద్యార్థులు ప్యారిస్ నగరవ్యాపితంగా విద్యాసంస్థల ప్రవేశ ద్వారాలకు అడ్డుగా మోహరించి పోలీసుల క్రూరమైన చర్యలకు నిరసన తెలియచేశారు.

అమెరికా

అమెజాన్ సంస్థ చట్టవిరుద్ధ గుత్తాధిపత్య ఎత్తుగడలకు వ్యతిరేకంగా 2014 సెప్టెంబర్ నెలలో ఫిలిప్ రోటర్, ఆర్థన్ పముక్, మిలన్ కుందెరా, సాల్మన్ రష్మీ, యు.ఎస్.నైపాల్‌లతో సహా పలువురు నోబెల్ బహుమతి విజేతలు, ప్రఖ్యాతిగాంచిన రచయితలు నిరసనలు తెలియచేశారు. అమెజాన్ సాగిస్తున్న సెన్సార్‌షిప్‌ను వీరంతా వ్యతిరేకించారు. హేబెట్టె ప్రచురించిన పుస్తకాలను చదువరులు కొనుగోలు చేయకుండా నిరుత్సాహపరిచే అమెజాన్ చర్యల పర్యవసానంగా ఈ నిరసన కార్యక్రమం చేపట్టారు. మార్కెట్టుపై ఆధిపత్యానికి అమెజాన్ ఈ సెన్సార్‌షిప్పు చర్యలనుపయోగిస్తున్నదని వారు పేర్కొన్నారు. అమెజాన్ ఓ పుస్తక విక్రయ కంపెనీ. ఇది అమెరికాలోని సగంపైగా పుస్తకాలను రిటైల్‌గా అమ్మకాలు సాగిస్తూ ఈ-బుక్‌వేదికను అదుపు చేస్తోంది

2014 అక్టోబర్ 9 నుండి అమెరికా వ్యాపితంగా అనేక నిరసన ప్రదర్శనలు జరిగాయి. అమెరికాలో వివిధ ప్రాంతాలలో అనేకమంది ఆగ్రో - అమెరికన్లపై పోలీసులు కాల్పులు జరిపి హత్యగావిస్తున్న చర్యలను నిరసిస్తూ వారాల తరబడి ఈ నిరసన కార్యక్రమాలు కొనసాగాయి.

2014 సెప్టెంబర్ 28న న్యూయార్క్‌లోని మైడ్‌సన్ స్ట్రోర్ గార్డెన్ బయట నిరసనలు, ప్రదర్శనలు అనేక నిర్వహించబడ్డాయి. భారత ప్రధాని మోడికి వ్యతిరేకంగా నిరసనకారులు 'పౌర న్యాయస్థానాన్ని' ఏర్పరచి, 2002లో గుజరాత్‌లో జరిగిన ముస్లిమ్ వ్యతిరేక హత్యాకాండను ఆపలేకపోయినందుకు బాధ్యునిగా, దోషిగా నిలబెట్టారు. ఆనాడు మోదీ గుజరాత్ రాష్ట్ర ముఖ్యమంత్రిగా వుండి ఈ ఘోరానికి పాల్పడ్డడు. ఈ విధమైన నిరసనలతో వీరంతా మోడిని 2014 సెప్టెంబర్ 30న జరిగిన 'కమ్యూనిటీ రిసెషన్'కు ఆహ్వానం పలికారు.

ఈక్వడార్

2014 అక్టోబర్ 1న ఈక్వడార్‌లో ప్రజలు క్విటో వద్ద భారీ నిరసన ప్రదర్శన నిర్వహించారు. లాటిన్ అమెరికాలో అమెరికా దురాక్రమణలను, ఆధిపత్య చర్యలను నిరసిస్తూ వీరంతా ఈ ఆందోళన చేపట్టారు.

యూరోపు

2014 అక్టోబర్ 11న యూరోపియన్ యూనియన్ దేశాలలో లక్షలాదిమంది ప్రజానీకం ప్రజానిరసనలు

తెలిపారు. 'ట్రాన్స్ అట్లాంటిక్ ట్రేడ్ అండ్ ఇన్‌వెస్ట్‌మెంట్ పార్టనర్‌షిప్ బృందం' (టిటిఐసి) బ్రిటన్ మరియు యూరోపియన్ యూనియన్ దేశాల నడుమ చేసుకున్న ఒప్పందం నేపథ్యంలో ఈ కార్యక్రమాలు చేపట్టారు.

బహుళజాతి కార్పొరేషన్లకు అంతులేని అధికారాలను కట్టబెట్టే విస్తృతమైన ఈ వాణిజ్య ఒప్పందం ద్వారా స్వేచ్ఛా వాణిజ్యం సాగించేందుకు; ఏ దేశమైనా భవిష్యత్తులో ప్రైవేటీకరణను నిరాకరించేట్లయితే ఆయాదేశాలు తమ లాభాలను దిగజారుస్తున్నాయనే పేరిట వాటిని విచారణకు గురిచేసేందుకు; అందుకు తగిన నష్టపరిహారంగా వందల కోట్ల పౌండ్లను చెల్లించమని వాటిపై వత్తిడి చేసేందుకు ఈ ఒప్పందం వీలు కల్పిస్తోంది.

ఆస్ట్రేలియా

2014 నవంబర్ 14న వందలాదిమంది బోరెస్ స్ట్రైయిట్ దీవులకు చెందిన ఆదిమవాసులు, ఆస్ట్రేలియా మూలజాతివారిపట్ల పోలీసుల దాడులను, లాకప్ గదులలో హత్యలను తీవ్రంగా ఖండిస్తూ ప్రదర్శన నిర్వహించారు. 'ఆస్ట్రేలియానేడొక నేరచిత్రం' అనే ప్లకార్డులను వారు ప్రదర్శించారు. మూలవాసుల రక్షణ, సంక్షేమం కోసం చేసే కేటాయింపులలో కోత విధించటాన్ని వీరంతా ఖండించారు. 'పిల్లలను దొంగిలించటాన్ని ఆపివేయాల'ని వీరంతా నినదించారు. ప్రభుత్వం సామాజిక జీవనంలో చేర్చటం పేరుతో అనేకమంది మూలవాసుల పిల్లలను తీసుకెళ్ళిపోయి శ్వేతజాతియుల ఇండ్లలోనో, అనాధశరణాలయాల్లోనో ఉంచటాన్ని వీరంతా ముక్త కంఠంతో ఖండించారు.

నేపాల్

2014 నవంబర్ 20న నేపాల్‌లోని వృద్ధులంతా ఖాట్మందులోని మిన్ భవన్ ఎదురుగా సమీకృతులై నిరసన తెలిపారు. వారి హక్కుల పరిరక్షణకై వారు డిమాండ్ చేశారు. నేపాల్‌లోని వృద్ధుల కొరకు ఏర్పడిన ఓ తాత్కాలిక పోరాట కమిటీ నేతృత్వంలో ఈ కార్యక్రమం చేపట్టి నిర్వహించారు.

బ్రిటన్

ట్యూషన్ ఫీజులలోనూ, విద్యా అవసరాలలోనూ బడ్జెట్‌లో కోతలు విధించటాన్ని వ్యతిరేకిస్తూ 2014 నవంబర్ 20న వేలాదిమంది విద్యార్థులు లండన్‌లో భారీ నిరసన ప్రదర్శన నిర్వహించారు. విద్యార్థులపై పెరుగుతున్న రుణభారాన్ని, ట్యూషన్ ఫీజుల భారాన్ని, విద్యా నిధులలో కోతలు విధించటాన్ని వీరు తీవ్రంగా నిరసించారు.

2014 నవంబర్ 28న 2000 మంది నల్లజాతి యువకులు అత్యధికులు నల్లజాతి యువకులు, లండన్‌లో నిరసన తెలిపారు. నల్లజాతి యువకులు మైఖేల్ బ్రౌన్‌ను శ్వేతజాతి పోలీసు ఫర్గ్యూసన్ అమెరికాలో హత్యగావించటాన్ని వ్యతిరేకిస్తూ వీరంతా ఈ కార్యక్రమం నిర్వహించారు.

లిమా

2014 డిసెంబర్ 10న వేలాదిమంది ప్రజలు మధ్య లిమాలో ప్రదర్శన నిర్వహించి, భూ వనరులను తక్కువచేయటాన్ని నిరసించారు. ప్రపంచ వాతావరణ ఒప్పందంలో 2050 నాటికి 10 శాతం పరిశుద్ధ విద్యుత్తుకు హామీ ఇవ్వటాన్ని వీరు ప్రశ్నించారు.

హంగరీ

ప్రభుత్వరంగంలో అవినీతిని నిరసిస్తూ, పొదుపు చర్యలను, సామాజిక సంక్షేమనిధులలో కోతలను వ్యతిరేకిస్తూ హంగరీ ప్రజానీకం 2014 డిసెంబర్ 15న బుడాపెస్ట్‌లోని పార్లమెంట్ భవనం ఎదుట భారీ నిరసన ప్రదర్శన నిర్వహించారు.

వెనిజులా

2014 డిసెంబర్ 16న కారకన్‌లో వేలాదిమంది ప్రజానీకం నిరసన ప్రదర్శనలు చేపట్టారు. వెనిజులాపై అమెరికా ప్రభుత్వం నూతన ఆంక్షలు విధించబోవటాన్ని వ్యతిరేకిస్తూ వీరంతా ఈ కార్యక్రమంలో పాల్గొన్నారు. అమెరికా కాంగ్రెస్‌లో ఆమోదం పొందిన ఈ బిల్లును వీరు నిరసించారు. మానవహక్కులను ఉల్లంఘించారనే తప్పుడు ఆరోపణలపై వెనిజులా అధికారులపై ఆంక్షలువిధించే ఈ బిల్లును వీరంతా తీవ్రంగా వ్యతిరేకించారు.★

జర్మనీ

పెరుగుతున్న సామాజిక సంక్షోభం

2014 నవంబర్ 9న, బెర్లిన్ గోడ కూల్చివేత యొక్క 25వ వార్షికోత్సవాన్ని అత్యంత ఘనంగా, సంబరంగా జరుపుకున్నారు. బెర్లిన్‌గోడ అవశేషాల వద్ద వేలాదిమంది ప్రజలు, యాత్రికులు సమీకృతులైనారు. బీథోవెన్ సంగీత నేపథ్యంలో, కాంతులీనుతున్న దీపాలతోకూడిన 8వేల గాలి బుడగలను గాలిలోకి ఎగురవేశారు. ఒకనాడు బెర్లిన్ గోడ నిలబివున్న ప్రాంతాలన్నింటా ‘సంస్కరణ’ కార్యక్రమాలు నిర్వహించారు. పోండ్ దేశ మాజీ అధ్యక్షుడు లెక్ వాలేసా, హంగేరీ దేశ మాజీ ప్రధాని మికోలస్ నేమెత్, సోవియట్ యూనియన్ చివరి అధ్యక్షుడైన మిఖయిల్ గోర్బచేవ్, జర్మనీ అధ్యక్షుడు జూయాచిమ్‌గాక్ ఈ వేడుకలకు హాజరయ్యారు. జర్మనీ ప్రభుత్వ ఆధ్వర్యంలో నిర్వహింపబడిన ఈ వేడుకలలో బెర్లిన్ గోడ స్మారక చిహ్నం వద్ద జర్మనీ ఛాన్సలర్ ఏంజెలా మర్కెల్ ప్రారంభోపన్యాసం చేశారు. ఆమె తన ఉపన్యాసంలో బెర్లిన్ గోడ పతనాన్ని ‘చెదుపై మంచి సాధించిన విజయం’గా, ‘బానిసత్వంపై స్వేచ్ఛ సాధించిన విజయం’గా అభివర్ణించారు.

ఈ సందర్భాన్ని ఉపయోగించుకొని జర్మనీ సామ్రాజ్యవాదులు, గుత్తాధిపత్య పెట్టుబడిదారులు, వారి తైనాతీలందరూ కలసి బెర్లిన్ గోడ పతనాన్ని సామ్యవాదంపై పెట్టుబడిదారీ విధాన విజయంగా ప్రజలు భావించేలా ప్రయత్నాలు చేశారు. బెర్లిన్ గోడ పతనాన్ని వారు శాంతియుత విప్లవంగా పేర్కొన్నారు. అంతేగాక ఈ సందర్భాన్ని అవకాశంగా తీసుకొని జర్మనీ ప్రజల దృష్టిని వారి దైనందిన సమస్యలపై నుండి మళ్ళించేవిధంగానూ, ప్రపంచంలో సామ్రాజ్యవాద నేరాలకు వ్యతిరేకంగా అణచివేయబడుతున్న ప్రజలపై నుండి దృష్టి మళ్ళించేవిధంగానూ ప్రయత్నించారు.

1939-45 మధ్య కాలంలో సాగిన రెండవ ప్రపంచయుద్ధం ఫాసిజాన్ని చావుదెబ్బ తీసిందని, స్టాలిన్ నాయకత్వంలోని సోవియట్ల రష్యా అసహన త్యాగాలతో నాయకత్వ పాత్ర వహించి ఫాసిజంపై విజయం సాధించిందనే విషయం అందరికీ తెలుసు. బెర్లిన్ యుద్ధం, అక్కడ ఎర్రసైన్యం యొక్క నిర్ణయాత్మకమైన విజయం జర్మనీ ఫాసిజానికి భరతవాక్యం పలికింది. జర్మనీలో బెర్లిన్ కూడా కలిసివున్న తూర్పుభాగం తనకు తానుగా విడిపడి జర్మన్ డెమోక్రటిక్ రిపబ్లిక్‌గా ఏర్పడి సోషలిస్టు పంథాలో అభివృద్ధి మార్గాన్ని ఎంచుకుంది. ఫాసిజానికి వ్యతిరేకంగా యుద్ధం ఉచ్చ దశలో వున్నకాలంలో తూర్పు యూరపు దేశాలలో ప్రజాస్వామిక విప్లవాలు కొత్తగా ముందుకు వచ్చి, వివిధ స్థాయిలలో సాగాయి. ఫాసిస్టువ్యతిరేక, సామ్యవాద సైనిక బలగాలు ఒకదాని తర్వాత మరొకటిగా విజయం సాధిస్తూ అంతిమదెబ్బ కొట్టడానికి తయారుగా వున్న కాలమది. ఆ కాలంలో మిగతా తూర్పు ఐరోపా దేశాలలోవలెనే, సామ్యవాద రష్యా యొక్క సాయుధ బలగాల ప్రత్యక్ష సాయుధ జోక్యం (బెర్లిన్ యుద్ధం), సహకారాలతో తూర్పు జర్మనీలో ప్రజల ప్రజాస్వామిక విప్లవం విజయ వంతమైంది. కనుక, తూర్పు జర్మనీ నిర్దిష్ట పరిస్థితులలో బలహీనమైన వర్గ, రాజకీయ ఉద్యమాల పునాదిపైన పురోగామి ఆర్థిక రాజకీయ వ్యవస్థ నెలకొల్పబడింది.

కొద్ది సంవత్సరాల కాలం, జర్మన్ డెమోక్రటిక్ రిపబ్లిక్ (జిడిఆర్) సామ్రాజ్యవాద దేశాల కుట్రలను, అస్థిరపరిచే ప్రయత్నాలను అధిగమించి నిలదొక్కుకుని, అభివృద్ధి చెందే క్రమంలో వుంది. సోవియట్ రష్యా అందించిన సహకారం, రక్షణలు జిడిఆర్‌కు కొండంత అండగా వుండేవి. సామాజిక భద్రత కల్పించటం, నిరుద్యోగాన్ని రూపుమాపటం, దేశాన్ని సామ్యవాద మార్గంలో ముందుకు నడిపే దిశగా మౌలిక సంస్కరణలను నూతన ప్రభుత్వం ప్రవేశపెట్టింది.

ఏమైనా, 1956లో ఆధునిక రివిజనిస్టులైన కృశ్చేవ్ సోవియట్ యూనియన్‌లో అధికారాన్ని చేజిక్కించుకోవటంతో, పెట్టుబడిదారీ విధాన పునరుద్ధరణ కొరకు వెనక్కు మళ్ళించే దిశగా వారి కలిసికట్టు ప్రయత్నాలు సాగాయి. తూర్పు జర్మనీతో సహా యూరపు దేశాలతోనూ రష్యా సంబంధాల స్వభావంలో చాలా తీవ్రమైన మార్పులు చోటుచేసుకున్నాయి.

ప్రతిఫలాపేక్ష లేని, సౌహార్దమైన సోవియట్ సహాయం - ప్రయోజనాలతోకూడుకున్న, అధీన దేశంగా మలచుకునే సహాయంగా మారిపోయింది. సామ్రాజ్యవాద దేశాలతో సోవియట్ రష్యా సంబంధాల లోనూ మార్పు వచ్చింది. వాటితో సంఘర్షణ స్థితి నుండి సర్దుబాటు లేదా రాజీ, కుమ్మక్కుగా మారింది. ఇది కూడా తూర్పు జర్మనీ ప్రజానీకపు చైతన్యంపైనా,

ప్రభుత్వ విధానాలపైనా చెడు ప్రభావాన్ని కలిగించింది. అప్పటికే పెట్టుబడిదారీ పునరుద్ధరణ పంథాలోనున్న సోవియట్ యూనియన్, పశ్చిమ జర్మనీ నుండి తూర్పు భాగాన్ని వేరుపరుస్తూ 13 అడుగుల ఎత్తైన గోడను నిర్మించింది. ఆనాడు తూర్పు జర్మనీ నాయకులు ఈ గోడను ‘ఫాసిజానికి వ్యతిరేకంగా అడ్డుకట్ట’ అని పేర్కొన్నారు. కానీ, వాస్తవంలో తూర్పు జర్మనీపై సోవియట్ ప్రభావాన్ని తిరిగి నెలకొల్పు కోవటానికి సాగించిన దుందుడుకు ప్రయత్న ఫలితమిది.

కాలక్రమంలో, సోవియట్ యూనియన్ ఒక అగ్రరాజ్యంగా, సోషల్ సామ్రాజ్యవాద దేశంగా రూపొందింది. తదనుగుణంగానే తూర్పు జర్మనీతోసహా తూర్పు యూరోపు దేశాలతో రష్యా యొక్క ఆర్థిక, రాజకీయ సంబంధాలు ఒక అగ్రరాజ్యానికి - అధీన రాజ్యానికి మధ్య సంబంధాలుగా పరిణమించాయి. సహజవనరుల, మానవవనరుల సరఫరాదారులుగా ఈ దేశాలను రష్యా నాయకులు దిగజార్చి, వారి సరుకుల అమ్మకాలకు విశాల మార్కెట్టులుగా ఈ దేశాలను ఉపయోగించారు. ఈ చర్యలు తూర్పు జర్మనీ యొక్క ఆ దేశ ప్రజల యొక్క కష్టాలను అనేక రెట్లు హెచ్చింప జేశాయి. ఈ చర్యలు, సాంస్కృతిక వాతావరణాన్ని ప్రజల చైతన్యాన్ని కలుషితంచేసి, బూర్జువా భావజాలాన్ని ప్రోత్సహిస్తూ, తూర్పు జర్మనీపై రుద్దాయి. ఇక్కడ అధికారంలో కొనసాగుతున్న పార్టీ కూడా అప్పటికే రివిజనిజంలోకి మారి, పెట్టుబడిదారీ పంథాను చేపట్టింది.

సోవియట్ యూనియన్ పతనం, విచ్ఛిన్నం అనే పరిణామాలు తూర్పు జర్మనీలో పరిణామాలను వేగవంతం చేశాయి. సోవియట్ పతనానికి నాయకత్వం వహించిన గోర్బచేవ్, ఆనాటి అమెరికా అధ్యక్షుడు బుష్‌తో జరిగిన ఒప్పందంమేరకు ప్రచ్ఛన్న యుద్ధంగా చెప్పబడేదాన్ని ముగించేందుకు బెర్లిన్ గోడను పడదోసేందుకు అంగీకరించాడు. 1989 నవంబర్ 9న బెర్లిన్ గోడ కూలద్రోయబడింది. సామ్రాజ్యవాద శక్తులకు, గుత్తపెట్టుబడిదారులకు, వారి తైనాతీలకు బెర్లిన్‌గోడ పతనమనేది సామ్యవాద వ్యవస్థ అంతం కావటం కాదని తెలుసు. కానీ సోవియట్ పతనంతో దాని ప్రభావ పరిధిని కుదించజేసి, తూర్పు జర్మనీ నుండి పశ్చిమ జర్మనీకి, పెట్టుబడిదారీ వ్యవస్థకు బహిరంగ, సంపూర్ణ, సమగ్ర రహదారిని నిర్మించటమే వారి ఉద్దేశ్యం.

తూర్పు జర్మనీ, ఐక్య జర్మనీలో సమగ్ర ఐక్యతను సాధించే క్రమంలో, ఎవరైతే ఒకనాడు సామ్రాజ్యవాద వ్యతిరేక, ఫాశిస్టు శక్తులకు వ్యతిరేకంగా నిలిచారో ఆ తూర్పు జర్మనీ ప్రజానీకం, సామ్రాజ్యవాద శక్తులను ఆలంబన చేసుకోవలసిన స్థితికి నెట్టబడ్డారు. జర్మనీ

సామ్రాజ్యవాదం సమగ్ర ఐక్యతను మరింత దృఢపర్చింది. ఐక్య జర్మనీలో తూర్పు జర్మనీ ప్రజల కోసం ఎలాంటి స్వర్ణమూ వేచి వుండలేదు. తూర్పు జర్మనీలో పొందిన సామాజిక భద్రతలన్నింటినీ వారు కోల్పోయారు. పెట్టుబడిదారీ, సామ్రాజ్యవాద వ్యవస్థ యొక్క అన్నిరకాల అవలక్షణాలు, సమస్యలన్నీ వారికి సంక్రమించాయి. ఈనాడు నిరుద్యోగం వారికో తీవ్రమైన సమస్యగా వుంది. 75 శాతం పరిశ్రమలన్నీ పశ్చిమ జర్మనీలో కేంద్రీకరించి వున్న కారణంగా, జర్మనీ తూర్పు ప్రాంతంలో అతితక్కువ ఉద్యోగావకాశాలున్న యువజనులు తమ జీవనం కోసం, ఉద్యోగ ఉపాధి అవకాశాల కోసం వలసలు వెళ్ళేందుకు నెట్టబడు తున్నారు. ప్రపంచ వనరుల లూటీలో తనకు మెరుగైన వాటాకావాలని బేరసారాలాడే స్థితితో యూరోపియన్ యూనియన్ తన స్థాయిని మెరుగుపరుచుకున్నప్పటికీ, యూరోపియన్‌యూనియన్ సభ్యదేశాల మధ్య, ఆయా దేశాలలో ఆంతరంగికంగానూ, యూరోపియన్ యూనియన్‌పై ఆధిపత్యం కోసం పోటీలతో, వైరుధ్యాలతో, సంక్షోభాలతో రోగ గ్రస్తమై వుంది.

ఆఫ్రికా దేశాల నుండి, ఇతర యూరపు దేశాల నుండి నిరంతరంగా సాగుతున్న వలసల ప్రవాహం మొత్తంమీద యూరప్‌కు, ప్రత్యేకించి జర్మనీ దేశానికి తీవ్రమైన సమస్యగా మారింది. యూరప్ జర్మలిస్టుల వేదిక ఆధ్వర్యంలో నిర్వహించిన ఓ అధ్యయనంలో గత 14 సంవత్సరాలలో 24,000 మంది కాందిశీకులు యూరోపియన్ యూనియన్ వెలుపల నుండి ఈ దేశాలకు వచ్చే ప్రయత్నాలలో ప్రమాదాల బారినపడి మరణించారని తెలియచేసింది. 2013లో జర్మనీలోని 1,30,000 మంది కాందిశీకులు ఆశ్రయం కోసం దరఖాస్తు చేసుకోగా, దాదాపు వీనిలోని మూడవవంతు దరఖాస్తులు యూరోపియన్ యూనియన్‌లోనివే. కావున అనంతంగా సాగుతున్న ఈ వలసలు యూరపులోనూ ప్రత్యేకించి జర్మనీలోనూ నిరుద్యోగ సమస్యను మరింతగా పెంచివేస్తున్నాయి. ఈ నిరుద్యోగ సమస్యను పరిష్కరించటంలో విఫలమైన జర్మనీ దేశ పాలకులు (ఇతర యూరపు దేశాల పాలకులు కూడా) వలసల సమస్యను ఓ సాధనంగా చేసుకొని వాస్తవిక సమస్యల నుండి ప్రజల దృష్టిని మళ్ళిస్తున్నారు. నిరుద్యోగ సమస్యకు, ఇతర ప్రజల సమస్యలకు వలసలనే ప్రధాన కారణంగా వారు చిత్రీకరిస్తూ, దేశంలో ఫాశిస్టు ధోరణులను, శక్తులను పెంపొందించ టానికి ఈ అంశాన్ని ఉపయోగించుకుంటున్నారు.

2014 అక్టోబరు చివరి వారంలో, ‘హూలిగాన్స్ ఎగనెస్ట్ సలాపిస్ట్స్’ అనబడే జర్మనీలోని ఓ నయా నాజీల సంస్థ ‘జర్మనీ దేశం, జర్మనీ ప్రజల కోసమే... విదేశీయులారా వెళ్ళిపోండ’ని నినాదాలు చేసుకుంటూ కోల్‌గ్నీలోని కీలకమైన ప్రాంతం నుండి ఓ ప్రదర్శన నిర్వహించింది.

పెట్టుబడిదారీ విధానానికి మూలస్థంభం

అదనపు విలువ దోపిడి

అంతర్జాతీయ కార్మిక సంస్థ తన విశ్వ వేతన నివేదిక - 2014ను డిసెంబరు 5న విడుదల చేసింది. ఈ నివేదికలో ఒక వాస్తవం తిరుగులేని విధంగా బయటపడింది. “మొత్తం మీద, అభివృద్ధిచెందిన ఆర్థిక వ్యవస్థలలో, 1999 నుండి 2013 కాలంలో, శ్రమ ఉత్పాదకత పెరుగుదల రేటు కంటే నిజవేతనాల పెరుగుదలరేటు వెనుకబడి వుంది”. దీనిద్దం ఈ 14 ఏళ్ళ కాలంగా, కార్మికులు ఎక్కువ ఉత్పత్తిచేయగా, వారి వేతనాలు తగ్గిపోయాయి. మరొక మాటల్లో చెప్పాలంటే, జనాభాలో అత్యల్పశాతమైన పెట్టుబడిదారులు తమ ఆదాయాన్ని ఇన్నాళ్ళూ పెంచుకొనేందుకు కార్మికులకు వేతనాల చెల్లింపులను తగ్గించారు.

అభివృద్ధిచెందిన దేశాలలో “2013లో సగటు నిజవేతనాలు 2007 నాటి స్థాయికి చాలా తక్కువగా వున్నాయి” అని కూడా నివేదిక పేర్కొంది. నివేదిక పేర్కొన్న మరికొన్ని వాస్తవాలను చూడండి :

- 2008 సంక్షోభానికి ముందు వేతన వృద్ధి 3 శాతముండగా, నేడు 2 శాతమే వుంది.
- 2013లో చైనాను తొలగించి విశ్వవేతన వృద్ధిని లెక్కిస్తే సగానికి తగ్గి 101 శాతమే వుంది.
- బ్రిటన్, ఇటలీలతోసహా కొన్ని అభివృద్ధిచెందిన దేశాలలో గతంలో ఎన్నడూ ఎరుగనంతగా నిజవేతనాలు పడిపోయాయి. వేతన కమీషన్ అంచనా ప్రకారం 1964 తర్వాత ఏనాటికన్నా కూడా బ్రిటన్‌లో వేతనాలు పడిపోయాయి.

బ్రిటన్‌లో 1964 నుండే వేతనాల లెక్కలు రికార్డు చేస్తున్నారు.

- ఇక అభివృద్ధిచెందుతున్న దేశాలకు వస్తే, లాటిన్ అమెరికాలో నిజవేతనాల వృద్ధిరేటు 2012లోని 2.3 శాతం నుండి 2013లో 1 శాతానికి పడిపోయింది. దక్షిణాసియా, చైనాలలో వేతనాల వృద్ధిరేటు 6 శాతంవరకూ వుంది. దీనివల్లనే విశ్వవేతన వృద్ధి సగటురేటు ఎక్కువగా వుంది.
- ఆసియాలో వేతనాల వృద్ధిరేటు బాగున్నదనీ, అయితే ఆసియాలో తగిన గణాంకాలు లభ్యం కానందున వేతనాల వృద్ధిరేటును కార్మిక ఉత్పాదకతతో పోల్చి చెప్పలేకపోతున్నామని నివేదిక పేర్కొంది.

- ఇక భారత్‌కు సంబంధించి నేషనల్ శాంపుల్ సర్వే ఇచ్చిన గణాంకాల ఆధారంగా వేతనాల వృద్ధిరేటు 5.4 శాతంగా వుందని నివేదిక పేర్కొంది. ఉద్యోగి అన్న నిర్వచనంలో వున్న తేడా, తగినంత గణాంక సమాచారం అందుబాటులో లేనందున ఉత్పాదకత వృద్ధితో పోల్చిచూడలేకపోయామని చెప్పింది. భారతదేశంలో కుటుంబ ఆదాయంలో వేతనాలు ప్రధాన భాగమని చెబుతూ, కుటుంబాల ఆదాయంలో వ్యత్యాసం పెరిగిపోతున్నందున నిజవేతన వృద్ధిరేటు తక్కువగా వుండటాన్ని సూచిస్తున్నదని పేర్కొంది.

ఇంతేకాక, అభివృద్ధిచెందిన దేశాలన్నింటిలోనూ స్త్రీ - పురుష కార్మికులు, స్థానిక - వలస కార్మికులు, తల్లులు-తల్లులుకాని కార్మికుల మధ్య వేతన వ్యత్యాసం పెరుగుతున్నదని పేర్కొంది.

ఈ ప్రదర్శన క్రమంలో వీరు 49 మంది పోలీసులను గాయపరచటంతోపాటు, భారీ స్థాయిలో ఆస్తుల నష్టానికి పాల్పడ్డారు. దిగువ శాక్సన్ రాష్ట్ర ఉత్తరప్రాంత చట్టసభలలో ప్రాతినిధ్యం కలిగివుండి అతితీవ్ర మితవాద పార్టీగా బయటకు కనబడని మరో పార్టీ ‘చౌరబాటుదారుల ప్రవేశంతో జర్మనీ తన గుర్తింపును కోల్పోతుందనే ఓ అవగాహనను వ్యాప్తి చేస్తోంది. 2014 అక్టోబర్‌లో యూరోపియన్ యూనియన్‌కు వెలుపల నుండి వచ్చిన నమోదుకాని వలసలపై ఇ.యు.లో బద్దలైన ‘మాస్ మైరమ్ ఆపరేషన్’ అనబడేదానిలో మెర్కెల్ ప్రభుత్వం పాలుపంచుకుంది. ఈవిధంగా జర్మనీ పాలకులు తాము ప్రజల సమస్యల పరిష్కార బాధ్యత నుండి తప్పుకునేందుకు ఎంత దూరమైనా వెళ్ళగలరని తమను తాము రుజువు పరచుకుంటున్నారు.

జర్మనీ సామ్రాజ్యవాదులు నిరంతరం ప్రవచించే శాంతి, స్వాతంత్ర్యం, ప్రజాస్వామ్యాలనేవి మోసకారి తనంతోకూడినవి, హాస్యాస్పదమైనవి. ప్రస్తుత పాలకులు జర్మనీ ఫాసిజమ్‌తో తమను తాము గుర్తింపు పొందేందుకు ఇష్టపడటంలేదు. ఎందువలనంటే చరిత్ర దాన్ని నిరాకరించింది కనుక! అదే సమయంలో తమ ప్రయోజనాలను నెరవేర్చుకోవటానికి ఫాసిస్టు ధోరణులను, శక్తులను పెంచి పోషించటంలో వారేమాత్రం వెనుకాడడంలేదు. ప్రపంచాధిపత్యం కోసం దూకుడుగా సాగే అమెరికా చేతిలోని సాధనమైన నాటో కూటమిలో వీరు భాగస్వాములుగా వున్నారు. ప్రపంచంలో అమెరికా సామ్రాజ్యవాద నాయకత్వంలో వివిధ ప్రపంచదేశాలపై సాగిన, సాగుతోన్న బెదిరింపులు, దురాక్రమణలు, జోక్యం, యుద్ధంల వంటి వాటిల్లో జర్మనీ పాలకులు ప్రత్యక్షంగానో, పరోక్షంగానో భాగస్వాములుగా వున్నారు. పాలస్తీనా ప్రజలను తమ మాతృభూమి నుండి తరిమికొట్టి, పాలస్తీనా ప్రజలను స్వదేశంలోనే కాందిశీకులుగా మారుస్తూ వారి భూభాగాలను కబళిస్తోన్న ఇజ్రాయిల్ దేశ జియోనిస్టు పాలకులతో జర్మనీ పాలకులు చెట్టాపట్టాలేసుకొని వారిని తమ ‘నిజమైన స్నేహితులుగా మరియు భాగస్వాములు’గా పేర్కొంటున్నారు.

అయితే ‘బెర్లిన్ గోడ పతనం’ ద్వారా గతకాలపు తూర్పు జర్మనీ ప్రజల స్వేచ్ఛ, స్వాతంత్ర్యం, శాంతి, ప్రజాస్వామ్యాలకు, మెరుగైన భవిష్యత్తు వంటి అవకాశాలకు ద్వారాలు తెరవబడలేదు. అత్యంత క్లిష్టమైన, విస్తృతమైన ప్రాంతంలో పోరాటంలోకి మాత్రమే వారు ప్రవేశించారు. కనుక, జర్మనీ పాలక వర్గాలకు వ్యతిరేకంగా కార్మికవర్గం మరియు శ్రామిక ప్రజలందరి నడుమ ఐక్యతను సాధించటం ద్వారా ‘బెర్లిన్‌గోడ పతనం’ నుండి వారు మరింత శక్తిని సంతరించుకోగలగాలి. ★

అభివృద్ధిచెందిన దేశాల తలమానికంగా వున్న అమెరికా సామ్రాజ్యవాద దేశంలో “ఆదాయాలలో వ్యత్యాసం అత్యధికంగా వుంది. వేతనాల కోత, ఉద్యోగాల తగ్గింపులు దాదాపు ఆదాయ వ్యత్యాసానికి సమానంగా వుంది” అని నివేదిక చెప్పింది.

విశ్వవేతన నివేదిక పెట్టుబడిదారీ విధానపు మౌలికాంశాన్ని ఎత్తిచూపింది. కార్మికుల నుండి అదనపు శ్రమను దోపిడీ చేసుకున్నందునే పెట్టుబడిదారీవర్గం లాభాలు గడిస్తుందని చెప్పింది. అదే సమయంలో, “ఈ వేతనాల తగ్గింపునే కొనసాగిస్తే (సరుకులు కొనుగోలు చేసే) డిమాండు బాగా తగ్గిపోతుంది” అని హెచ్చరించింది. ఇదే జరిగితే, ఇప్పటికున్న 19.94 కోట్ల నిరుద్యోగులకూ వచ్చే దశాబ్దంలో ఉద్యోగార్థులుగా మారే 39.57 కోట్ల యువతకు ఉపాధి చూపడం కష్టతరమౌతుందని నివేదిక చెప్పింది.

అంటే దాదాపు 60 కోట్ల ఉద్యోగాలను అభివృద్ధి చెందిన పెట్టుబడిదారీ దేశాలు సృష్టించాలి. ఇది అసాధ్యమని, ఇంత ఉపాధి కల్పన ఏనాడూ జరగలేదని అంతర్జాతీయ కార్మిక సంస్థ ఇతర నివేదికలే తెలుపుతున్నాయి.

అంటే రాబోయే దశాబ్దంలో ఈ నిరుద్యోగ సైన్యాన్ని చూపి, వేతనాలు ఎంతగా తగ్గించబోతారో, కార్మికుల శ్రమను దోచుకోవటాన్ని ఎంతగా తీవ్రం చేయబోతున్నారో తెలుస్తుంది.

పెట్టుబడిదారీ వ్యవస్థను కూలద్రోసి, శ్రమదోపిడీ, అణచివేతలులేని సోషలిస్టు సమాజ నిర్మాణానికి పూనుకోవటమే యువజనుల కర్తవ్యం. ★

పుటీన్ భారత పర్యటన

2014 డిసెంబరు 11న రష్యా అధ్యక్షుడు వ్లాదిమిర్ పుటీన్ భారత పర్యటన సందర్భంగా వేల కోట్ల రూపాయల విలువైన 20 ఒప్పందాలు ఇరుదేశాల మధ్య జరిగాయి. రక్షణ, శక్తి, వాణిజ్యం, పరిశ్రమలు, మౌలిక సదుపాయాలు, పరిశోధన - అభివృద్ధి తదితర రంగాలలో ఈ ఒప్పందాలు కుదిరాయి.

మొదటిగా రక్షణ రంగం : సైనిక ఆయుధాలు, పరికరాల అవసరాలలో 70 శాతాన్ని భారత్ నేటికీ రష్యా నుండే దిగుమతి చేసుకుంటున్నది. రష్యా సైనిక పరికరాల కొనుగోళ్ళు జరిపే అతిపెద్ద ఖాతాదారు భారత్. బ్రహ్మాన్ క్షిపణులు, యుద్ధ విమానాలను భారత్ రష్యాలు సంయుక్తంగా తయారు చేస్తున్నాయి. ప్రస్తుత ఒప్పందం ప్రకారం కామోవ్ 226-టి తేలికపాటి వినియోగ హెలికాప్టర్లు 400 భారత్‌లో తయారు చేయటానికి సాంకేతిక పరిజ్ఞానాన్నీ, యంత్రాలను, విడిభాగాలనూ రష్యా సరఫరా చేస్తుంది. భారత్ తరపున హిందూస్టాన్ ఏరోనాటిక్స్ లిమిటెడ్ అన్న ప్రభుత్వరంగ సంస్థ భాగస్వామిగా వుంటుంది. మిగ్ 27 వంటి యుద్ధ విమానాలను హిందూస్టాన్ ఏరోనాటిక్స్ రష్యాతో కలసి కూర్చు చేస్తున్నది. కాగా ప్రస్తుత ఒప్పందంలో ఇక్కడ తయారైన కామోవ్ హెలికాప్టర్లను మూడవ దేశానికి అమ్ముకోవచ్చునని చేర్చారు. భారత శ్రమశక్తిని కారుచౌకగా కొల్లగొట్టే ఈ పద్ధతిని “భారత్‌లో తయారీ” అన్న మోడీ విధానానికి విజయంగా కీర్తిస్తున్నారు.

“కాలం మారింది. అయినా మన సంబంధాలు మారలేదు” వంటి పదబంధాలను ఎంత (మోడీ) వల్లించినా, భారత-రష్యా సంబంధాలు గత స్థాయిలో లేవన్నది వాస్తవం. పశ్చిమ సామ్రాజ్యవాద దేశాల నుండి సైనిక దిగుమతులు భారత్ పెంచుకోవడం పట్లా,

అమెరికాతో రాజకీయంగానూ, ఆర్థికంగా సాన్నిహిత్యాన్ని పెంచుకోవటంపట్లా రష్యా గుర్రుగా వుంది. అలాగే పాకిస్తాన్‌కు సైనిక అమ్ముకాలపై వున్న ఆంక్షలను ఎత్తివేసేందుకు రష్యా నిర్ణయంపట్లా, మొదటిసారిగా రష్యా - పాకిస్తాన్ చట్రం ఒప్పందం కుదరటంపట్లా భారత పాలకులు అసంతృప్తితో వున్నారు. దీనితో పుటీన్ పర్యటనలో మునుపటి ఉత్సాహం కన్పించలేదు.

రెండవది : అణువిద్యుత్తు. కుడంకుళం అణువిద్యుత్తు కర్మాగారానికి మూడవ, నాల్గవ రియాక్టర్లు సరఫరా చేసేందుకు రష్యా ఇంతకు ముందే అంగీకరించింది. మరో 12 అణురియాక్టర్లను సరఫరా చేసేందుకు రష్యా అంగీకరించింది. రష్యా కంపెనీ రోజాటమ్, భారత ప్రభుత్వరంగ సంస్థ నూక్లియర్ పవర్ కార్పొరేషన్‌లు కలిసి కొత్తగా అణువిద్యుత్తు కర్మాగారాలను భారత్‌లో నిర్మిస్తాయి. వీటికి కావలసిన విడిభాగాలను, పరికరాలనూ భారత్‌లోనే తయారు చేస్తారు. ఇది కొత్తదేమీ కాదు. అమెరికా ప్రాన్సులు ఇలాంటి ఒప్పందాలే చేసుకున్నాయి. అయితే అణు ప్రమాదం జరిగినప్పుడు బాధ్యత ఎవరిదన్న అంశంపై అమెరికా, ప్రాన్సులలాగా రష్యా పట్టుపట్టడంలేదు. కొత్త సాంకేతికపరిజ్ఞానంతో అణుకర్మాగారాలలో ప్రపంచంలో తాను ముందున్నదన్న కారణంగానే (అంటే ప్రమాదాలు జరగవని) పట్టుపట్టటంలేదని రష్యా చెబుతున్నది. ఇందులో నిజమెంతన్నది ‘దేవుడికే’ తెలియాలి.

మూడవది : భారత నేషనల్ మినరల్ డెవలప్‌మెంట్ కార్పొరేషన్. రష్యా ఆక్రాన్‌లు కలిసి రష్యాలోని పొటాష్ గని తవ్వకాలకు 1200 కోట్ల రూ॥లు పెట్టుబడి మదుపు పెడతాయి. ఇలా వచ్చిన

పొటాష్‌లో రష్యా అవసరాలు తీరగా మిగిలినదానిలో కొంత భారత్‌కు ఎగుమతి చేస్తారు.

నాల్గవది : 12 భారత వజ్రాల కంపెనీలు రష్యాలోని వజ్రాల కంపెనీ అల్‌రోజా నుండి ముడి వజ్రాలను దిగుమతి చేసుకుంటాయి. వీటికి సానబెట్టిన తర్వాత తిరిగి అల్‌రోజాకు పంపగా అది పశ్చిమ దేశాలలో అమ్ముకుంటుంది. ప్రపంచ వజ్రాల వ్యాపారంలో అల్‌రోజాకు 27 శాతం వుంది. వీటికి సానబెట్టే అత్యంత నిపుణులైన భారత కార్మికులు నికృష్ట పని పరిస్థితుల మధ్య తక్కువ వేతనాలతో పనిచేస్తున్నారు.

ఐదవది : చమురు దిగుమతులు. పదేళ్లలో 60 వేల కోట్ల రూపాయల చమురును రష్యా చమురు కంపెనీ రోస్‌నెఫ్ట్ నుండి ఎస్సార్ గ్రూపు దిగుమతి చేసుకొనే ఒప్పందం కుదిరింది. రష్యాకు చెందిన డైరెక్ట్ ఇన్‌వెస్ట్‌మెంట్‌కూ, టాటా పవర్‌కు మధ్య శక్తి వనరుల రంగంలో పెట్టుబడి మదుపుకున్న అవకాశాలను పరిశీలించే ఒప్పందం కుదిరింది. భారత్‌కు చెందిన ఓఎన్‌జిసి అనుబంధ సంస్థ ఓవిఎల్ 5 కోట్ల టన్నుల చమురు దిగుమతి కోసం రష్యాలోని సఖాలిన్-3 బావిలో 270 కోట్ల డాలర్లు మదుపు పెట్టింది. అలాగే ఐఓసి, రష్యా లూక్ ఆయిల్ కంపెనీల మధ్య ఏడాదికి కోటిన్నర టన్నుల చమురు దిగుమతి కోసం ఒప్పందం కుదిరింది. పెట్టుబడి కొరత సాకుచెప్పి దేశ చమురు వనరులను కారుచౌకగా బహుళజాతి కంపెనీలకు భారత ప్రభుత్వం కట్టబెట్టింది. కాగా భారత ప్రభుత్వ రంగ సంస్థలు ఇతర దేశాలలోని చమురు కంపెనీలలో పెట్టుబడి పెడుతున్నాయి. దేశ స్వావలంబనకు తిలోదకాలిచ్చిన భారత దళారీపాలకుల సామ్రాజ్యవాద సేవక స్వభావాన్ని ఇది తెలుపుతున్నది.

గతంలో భారత విదేశీ వాణిజ్యంలో రష్యా ప్రధాన భాగస్వామిగా వుండేది. ప్రస్తుతం భారత విదేశీ వాణిజ్యంలో రష్యా వాటా 12 శాతంగా, వెయ్యి కోట్ల డాలర్లుగా వుంది. 2 వేల కోట్ల డాలర్ల లక్ష్యాన్ని చేరుకోలేకపోయింది. 2025 నాటికి 3 వేల కోట్ల డాలర్లు లక్ష్యంగా యిప్పుడు నిర్ణయించుకున్నారు. వాణిజ్య ఒప్పందాలలో ముఖ్యాంశమేమంటే ఇరుదేశాల మధ్య వాణిజ్యం రూపాయి - రూబులు మారకంగా నిర్వహించాలన్నది.

ఇదే కొనసాగితే ప్రపంచ చమురు వాణిజ్యం డాలరు నుండి తెగిపోతుంది. ఎందుకంటే ఇలాంటి ఒప్పందాన్నే రష్యా చైనాతో చేసుకుంది. ప్రపంచంలో అతిపెద్ద చమురు ఉత్పత్తిదారు రష్యా. దీనితో అమెరికా సామ్రాజ్యవాదానికి కోపం వచ్చింది. భారత్, రష్యాలు చేసుకున్న ఒప్పందాలను విమర్శించింది. రష్యాపై తాను విధించిన ఆంక్షలను గుర్తుచేస్తూ “రష్యాతో వాణిజ్యాన్ని సాధారణంగా సాగించే సమయం కాదని” అని వ్యాఖ్యానించింది. పుటీన్ - మోడీల సంయుక్త ప్రకటన దీనికి సమాధానంగా “ఐరాస భద్రతా మండలి అనుమతిలేని ఆర్థిక ఆంక్షలను భారత్ రష్యాలు వ్యతిరేకిస్తాయి” అని పేర్కొంది.

భారత్‌లో తాను కోల్పోయిన మార్కెట్టునూ, ప్రాభవాన్ని తిరిగి పొందేందుకు రష్యా ప్రయత్నిస్తుండగా, అమెరికా దానినడ్డుకో చూస్తున్నది. ఈ క్రమంలో సామ్రాజ్యవాద దోపిడీ, ఆధిపత్యాలకు పోటీ రంగ స్థలంగా భారత్ మారుతున్నది.

మొత్తంగా చూస్తే రష్యాతో జరిగిన ఒప్పందాలు రష్యాకు అనుకూలంగా వున్నాయి. దీనికి చెల్లింపులను భారత ప్రజలు తమ చెమటతో చెల్లించాల్సి వస్తుంది. ★

శాస్త్రీయ భావన లోపించిన శాస్త్రవేత్తలు

పుష్పా ఎం. భార్గవ

1946లో ప్రచురితమైన ‘డిస్కవరీఆఫ్ ఇండియా’ అనే తన గ్రంథంలో జవహర్‌లాల్ నెహ్రూ శాస్త్రీయ భావన (సైంటిఫిక్ టెంపర్) అనే పదాన్ని సృజించారు. బ్రేడ్ యూనియన్ చట్టం క్రింద నమోదుకాబడిన ‘అసోసియేషన్ ఆఫ్ సైంటిఫిక్ వర్కర్స్ ఆఫ్ ఇండియా (ఏఎస్‌డబ్ల్యుఐ)’ సంస్థకు ఆయన అధ్యక్షునిగా వుండేవారు. 1940ల చివరలోనూ, 1950వ దశకం ప్రారంభంలోనూ ఈ సంస్థతో నేనొక సన్నిహిత సంబంధం కలిగి వున్నాను. (ఒక ప్రజాస్వామ్య దేశ ప్రధాని ఓ బ్రేడ్‌యూనియన్ అధ్యక్షునిగా ఉండటమనేది బహుశా ఇదొక్క సందర్భమే అయి వుండవచ్చు)

శాస్త్రీయ భావనలను ప్రచారం చేయటం ఏఎస్‌డబ్ల్యుఐ యొక్క లక్ష్యాలలో ఒకటిగా వుంది. ప్రారంభ కాలంలో ఇది చాలా చురుకుగా పనిచేసింది. హేతుబద్ధతను, కార్యకారణాన్ని కలిగి వుండాలనటంతో పాటు, ఏవిధమైన గుడ్డి నమ్మకాల్ని, మతవిశ్వాసాలను, మిథ్యావాద ప్రదర్శనలను విశ్వసించని శాస్త్రీయ భావనల పట్ల అంకితభావాన్ని దేశంలో ఉన్నత స్థానాలను ఆక్రమించినవారితో సహా అనేకమంది విజ్ఞాన శాస్త్రవేత్తలు కోల్పోయారు. ఫలితంగా 1960ల నాటికి ఈ సంస్థ కార్యకలాపాలు తేలిపోయాయి.

శాస్త్రీయ వివేచనను పెంపొందించటంలో నాయకత్వం వహించగలుగుతారనుకున్న మనదేశ శాస్త్రవేత్తలు అనేకమంది తమకు తాముగా శాస్త్రీయ భావనలను కలిగి లేకపోగా, మూఢవిశ్వాసాలను కలిగివున్న వారికేమాత్రం తీసిపోకుండా వున్నారు. సతీష్‌ధావన్ (తదనంతర కాలంలో అంతరిక్ష పరిశోధనా విభాగ కార్యదర్శిగా పనిచేశాడు), అబ్దుల్ రహమాన్, (ప్రఖ్యాతిగాంచిన చరిత్ర శాస్త్రవేత్త) మరియు ఈ వ్యాస రచయిత కలిసి సంయుక్తంగా ఫ్రాన్సిస్ క్రిక్ (నోబుల్ బహుమతి విజేత) వంటి ప్రముఖ శాస్త్రవేత్తలు వ్యవస్థాపక సభ్యులుగా 1964 జనవరిలో ‘ది సొసైటీ ఫర్ సైంటిఫిక్ టెంపర్’ అనే ఓ సంస్థను నెలకొల్పారు. ఈ సొసైటీలో సభ్యత్వం పొందేందుకు ఈ దిగువ పేర్కొన్న ప్రకటనను అంగీకరిస్తూ సంతకం చేయవలసి వుంటుంది : ‘జ్ఞానం, మానవుల శ్రమ ద్వారా తప్ప, ఈశ్వర అనుగ్రహం ద్వారా లభించేదికాదని, సమస్యలకు కారణాలు, పరిష్కారాలన్నీ మానవాతీత శక్తులపై గాకుండా, మానవుని నైతిక, మేధోపరమైన వనరులపై మాత్రమే ఆధారపడి వున్నాయని నేను విశ్వసిస్తున్నాను”.

ఈ ప్రకటనతోనున్న సభ్యత్వ పత్రంపై సంతకం చేయవలసిందిగా కోరుతూ ఒకరి తర్వాత మరొకరుగా

అనేకమంది శాస్త్రవేత్తలను కలిసినప్పటికీ వారందరూ అందుకు నిరాకరించటంతో మా భ్రమలు తొలగి పోయాయి. వారంతా శాస్త్రీయ భావన నుండి వైదొలగి వున్నారనేది స్పష్టం. ఈ క్రమంలోనే 1976లో ప్రభుత్వం రాజ్యాంగంలో 42వ సవరణ చేయనున్న సందర్భంలో వ్యాసకర్త, నాటి విద్యాశాఖ మంత్రిగానున్న నూరుల్ హసన్‌ను కలిసి ఆర్టికల్ 51ఎలో పై నిబంధనను చేర్చవలసిందిగా కోరాడు : ‘శాస్త్రీయ వివేచనను, మానవత్వాన్ని, పరిశీలనా దృక్పథాన్ని కలిగి వుండి సంస్కరణలను పెంపొందించుకోవటం ప్రతి భారతీయుని కర్తవ్యంగా వుండాలి’.

ఈ నిబంధన మన శాస్త్రవేత్తలను మేల్కొల్పి, శాస్త్రీయ వివేచనకు సంబంధించిన వారి బాధ్యతను గుర్తింపజేసి వుండాలి. ఈ దిశగా 1950-60ల నాటికంటే పరిస్థితులలో ఈనాటికి ఏమాత్రం కూడా మెరుగుదల వుందని నేను భావించటంలేదు. దీనికి ఓ మూడు ఉదాహరణలను ప్రస్తావిస్తాను.

మెరుగుదల శూన్యం

డిగ్రీస్థాయిలో జ్యోతిష్యాన్ని పాఠ్యాంశంగా ప్రవేశపెట్టాలని నిర్దేశిస్తూ గతంలో బిజెపి ప్రభుత్వంలో మానవ వనరులశాఖా మంత్రిగానున్న మురళీ మనోహర్‌జోషి దేశంలోని అన్ని విశ్వవిద్యాలయాలకు ఓ సర్క్యులర్‌ను పంపవలసిందిగా యూనివర్సిటీ గ్రాంట్స్ కమిషన్ (యుజిసి)ని ఆదేశించాడు. దీని కొరకు ప్రత్యేక నిధులను వెచ్చిస్తామని హామీ కూడా ఇచ్చాడు. ఈ ఆదేశాలను సవాలుచేస్తూ ఈ వ్యాసకర్త, వ్యాసకర్త సహచరుడు చందన చక్రవర్తి కలసి సంయుక్తంగా సుప్రీంకోర్టులో రిటీపిటీషన్ దాఖలు చేశారు. ప్రశాంత భూషణ్ డిఫెన్స్ న్యాయవాదిగా వున్నాడు. పిటీషన్‌ను విచారణకు స్వీకరించినప్పటికీ, వూహించిన విధంగానే అంతిమంగా కేసును కొట్టి వేశారు. జ్యోతిష్యం సంపూర్ణంగా అశాస్త్రీయమైన, హేతువిరుద్ధమైనదిగా ఓ మిద్యగా పలు పర్యాయాలు నిరూపితమైనప్పటికీ తీర్పును వెలువరించే న్యాయమూర్తులే అందుకు లోబడిపోయారు. మాకు మద్దతుగా ఒక్కగానొక్క శాస్త్రవేత్తగానీ; లేదా ప్రతి సం॥ ప్రజాధనం వెచ్చించి జాతీయస్థాయిలో నిర్వహించ బడుతున్న ఆరు సైన్స్ అకాడమీలలో ఒక్కటంటే ఒక్కటైనాగనీ ముందుకు రాలేదు. ఈ కేసు నడవడానికి నిధులు సమకూర్చిన మా మద్దతుదారులు శాస్త్రవేత్తలు కాదు. వాస్తవానికి, మన సైన్సు అకాడమీలలోని పై కొరవలు, మరియు సైన్సు సంబంధిత సామాజిక

సమస్యల పట్ల, సాధారణంగా అవి ప్రదర్శించే బంధభారినతనం చూశాక, 1993లో సైన్సు అకాడమీలలోని మూడింటి ఫెలోషిప్‌కు (సభ్యత్వాలకు) నేను రాజీనామా చేశాను.

మరొక ఉదాహరణ ఏమంటే - గత సంవత్సరం ప్రధానిసరేంద్రమోడి ముంబయిలో శాస్త్రవేత్తల బృందాన్ని ఉద్దేశించి మోట్లాడుతూ, అవయవాలను పునఃప్రతిష్ఠించే విజ్ఞానం ప్రాచీన భారత కాలంనాటిదేనని పేర్కొంటూ మనిషి శరీరాన్ని ఏనుగు తలను కలిగివున్న వినాయకుడిని ఉదాహరణగా పేర్కొన్నాడు. ఈ సందర్భంలో కూడా మన శాస్త్రవేత్తలు మరియు సైన్స్ అకాడమీలు మౌనమే దాల్చాయి.

మూడవ ఉదాహరణ - జనవరి ప్రారంభంలో ముంబైలో 102వ ‘భారతీయ సైన్సు కాంగ్రెస్’ సమావేశాలు నిర్వహించారు. ఇందులో విస్తృత ప్రచారం గావించబడిన ‘సంక్రాంతి ద్వారా ప్రాచీన విజ్ఞాన శాస్త్రాలు’ అనే గోష్ఠిని ఏర్పాటుచేశారు. ఈ సభలో - భారతదేశానికి 9 వేల సం॥ల పూర్వమే (హరప్పా, మొహంజదారో నాగరికతకు సుమారు 4,500 సం॥ పూర్వం) జంబో విమానం (60×60 అడుగులు; కొన్ని సందర్భాలలో 200 అడుగుల పొడవు కలిగినవి) ఉనికిలో వుందని, ఖండాలు - గ్రహాల నడుమ అది ప్రయాణాలు సాగించేదని పేర్కొన్నారు. అంతేగాదు, జీవ, నిర్జీవ పదార్థాలన్నీ ఎల్లవేళలా శక్తిని విడుదల చేస్తాయనే సూత్రంపై ఆధారపడి ప్రస్తుత కాలంనాటి రాడార్ వ్యవస్థకంటే మెరుగైన వ్యవస్థను ఆనాడే కలిగివున్నారని పేర్కొన్నారు. 21వ శతాబ్దంలో శాస్త్ర విజ్ఞానం, ఆధ్యాత్మికతలు ఒకదానిలోకొకటి చొచ్చుకుపోయి సంతానం చెందాయని ఈ సభలో పేర్కొన్నారు. శాస్త్రవిజ్ఞానం ఏమాత్రం తెలిసినవాడెవడూ అర్థంపర్థంలేని పై ప్రకటనలను ఏమాత్రం విశ్వసించదు. ముంబయి చర్చగోష్ఠిలో వ్యక్తమైన ఈ వ్యాఖ్యానాలు,

మరికొన్ని ఇలాంటి నిరర్థకమైన ప్రకటనలు - ప్రాచీన, మధ్య భారతకాలంనాటి అనేక వాస్తవిక శాస్త్ర ఫలితాలకు సైతం అవమానం కలుగజేసేవిగా వున్నాయి.

పై ప్రకటనలకు విరుద్ధంగా ప్రసిద్ధిగాంచిన సైన్సు అకాడమీలలో శాస్త్రవేత్తలుగా చెప్పబడుతున్న వారెవ్వరూ నోరు మెదపలేదు. ముంబయిలో విజ్ఞానశాస్త్ర సమ్మేళనాన్ని నిర్వహించిన ప్రఖ్యాత శాస్త్రవేత్తలందరకూ, ఈ సమ్మేళనంలో ఏం జరగబోతోందో ఖచ్చితంగా తెలుసు. అయితే, బహుశా వారు వాటిని విశ్వసించే వారన్నా అయివుండాలి, లేదా రాజకీయపరమైన వత్తిడులకు లోనై అయినా వుండాలి. కనుక, భారతశాస్త్ర విజ్ఞాన వార్షిక సమ్మేళనాన్ని నిషేధించటానికి తగినన్ని బలమైన ఆధారాలున్నాయి. (‘హిందూ’లో గతంలో నేను రాసిన వ్యాసంలో ‘భారత శాస్త్రవిజ్ఞాన సమ్మేళనం సమావేశాలను ఎందుకు నిలిపివేయకూడదు’ అని చర్చించాను కూడా) లేదా దీని పేరును భారతీయ విజ్ఞానశాస్త్ర విరుద్ధ సమ్మేళనంగా నన్నామార్చుకోవాలి.

భారత శాస్త్ర విజ్ఞానానికి ఏమాత్రం సత్వం కలిగించకుండా వుండేందుకు సైన్సు అకాడమీలు సత్వరం రద్దుచేయ తగినవి. శాస్త్రీయ భావన అనే ప్రాముఖ్యం కలిగిన అంశం లోపించిన మనదేశంలోని విజ్ఞానశాస్త్ర వాతావరణం కారణంగా గడిచిన 85 సంవత్సరాలలో భారతదేశం శాస్త్రవిజ్ఞానంలో ఏ ఒక్క నోబుల్ బహుమతి గ్రహీతనూ అందించలేకపోయింది. (పుష్పా యం. భార్గవ - హైదరాబాద్‌లో ‘సెంటర్ ఫర్ సెల్యూలర్ అండ్ మాలిక్యులర్ బయోలజీ’కి వ్యవస్థాపక డైరెక్టరు మరియు ‘సదరన్ రీజనల్ సెంటర్ ఆఫ్ క్వొంటల్ ఫర్ సోషల్ డెవలప్‌మెంట్’ సంస్థ అధ్యక్షులుగా వున్నారు)

“ది హిందూ” 17-1-15 నుండి ★

జనశక్తి సంచికను ఆన్‌లైన్ ద్వారా చదువుకొనుటకు



www.janasakthionline.com

వెబ్‌లింక్‌ను సందర్శించండి

జనశక్తిలో ప్రచురించుటకు రాసిన వ్యాసాలు, లిపోర్టులను

janasakti1963@gmail.com

అనే ఈ-మెయిల్‌కు పంపగలరు

సృజనాత్మక రచయిత పెరుమాళ్ మురుగన్‌పై సంఘపరివార్ శక్తుల హేయమైన దాడి

ఫ్రాన్స్‌లో చోటుచేసుకున్న ఛార్లీ హెబ్డో ఉదంతంలో భావప్రకటనా స్వేచ్ఛ పరిరక్షణ యొక్క ప్రాధాన్యం గురించి యావత్ ప్రపంచం గొంతెత్తి నినదిస్తున్న తరుణంలో, మన ‘ప్రజాస్వామ్య’ భారతదేశంలో, భారత రాజ్యాంగం ద్వారా భావప్రకటనా స్వేచ్ఛను కల్పించామని చెప్పబడుతున్న మన దేశంలో, అందుకు పూర్తి భిన్నంగా సంఘపరివార్ శక్తులు చట్టభీతి ఏమాత్రం లేకుండా తమిళనాడు రాష్ట్రంలో ఓ హేయమైన దాడికి పాల్పడిన విషాదం చోటుచేసు కుంది. హిందూ మతతత్వ సంస్థలు కొన్ని కుల సంఘాలతో చేతులు కలిపి రాష్ట్ర ప్రభుత్వ యంత్రాంగపు దన్నుతో బలవంతంగా సృజనాత్మక రచయిత అయిన పెరుమాళ్ మురుగన్‌లోని రచయిత పీకనొక్కి హత్యగావించారు.

పెరుమాళ్ మురుగన్ ఓ అద్భుతమైన సృజనాత్మక రచయిత. అతను 35కు పైగా పుస్తకాలు రచించాడు. వాటిలో ఆయన తమిళనాడులోని కొనుగు ప్రాంత ప్రజానీకపు ప్రత్యేకమైన సంస్కృతిని చిత్రించాడు. 1991వ సం||ం తదనంతరం తమిళనాడు సాహితీ చిత్రపటంలో ‘కొనుగు’ ప్రాంతానికి ఓ ప్రత్యేక స్థానం కల్పించేలా పెరుమాళ్ మురుగన్ అనేక నవలలు, చిన్న కథలు రచించాడు. అతని రచనలలో ఆ ప్రాంతానికి చెందిన మానవ సమూహాల జీవిత చిత్రీకరణ, ముఖ్యంగా తక్కువ జాతిగా చూడబడే ప్రజానీకపు వాస్తవ జీవితాలు అక్షరాలా చిత్రీకరించబడి వుంటాయి.

పెరుమాళ్ మురుగన్ కేవలం ఓ నవలా రచయిత మాత్రమే కాదు. అతను ప్రభుత్వ కళాశాలల్లో అధ్యాపకునిగా బోధనా వృత్తిలో వున్నాడు. నీతి బాహ్యమైన, చట్టవిరుద్ధమైన వ్యాపార కర్మాగారాలుగా విద్యావ్యవస్థను మలుస్తున్న విద్యావ్యాపారంపై ఎక్కుపెట్టి వాటిని వెల్లడిచేస్తూ ఆయన అనేక వ్యాసాలను కూడా రాశాడు. పుట్టిన నాటి నుండి కులతత్వపు తీవ్రమైన దాడికి గురౌతూ వచ్చిన తన విద్యార్థులు రచించిన 32 వ్యాసాలను ‘సాధియం నానున్’ పేరుతో ఆయన సంకలనంగావించాడు. ఆయన తన చివరి నవల ‘పూకిలి’ని కులతత్వ బాధితునిగా ప్రాణాలు కోల్పోయిన ధర్మపురి ఇలావరుసన్‌కు అంకితమిచ్చాడు.

భారతదేశంలోని అనేక ప్రాంతాలలో లాగానే తమిళనాడులోని ‘కొనుగు’ ప్రాంతంలో కూడా కులతత్వం వేళ్ళానుకుని వుంది. కులాచారాలకు వ్యతిరేకంగా పెరుమాళ్ రచనలు సాగించటం, ఆ ప్రాంతంలోని ఆధిపత్య కులాల ఆగ్రహానికి కారణమై, వారంతా అతనిపై పగబూనారు.

కేంద్రంలో బిజెపి ప్రభుత్వాధికారాన్ని చేపట్టటంతో సంఘపరివార్ శక్తులు భారతదేశంలో సంస్కృతీ పరిరక్షకులుగా తమను తాము కీర్తించుకుంటూ కులసంఘాలకు, విద్యావ్యాపార వర్గాలకు, ముఖ్యంగా ఈ ప్రాంత హిందూ మతతత్వ శక్తులకు ఊతమిచ్చి పెరుమాళ్ మురుగన్‌పై ప్రతీకారం తీర్చుకోవటానికి సిద్ధమయ్యాయి.

పెరుమాళ్ మురుగన్ రచించిన మధోరుభాగన్ అనే నవల నాలుగు సంవత్సరాల క్రితం ప్రచురింప బడింది. ఆపై పెంగ్విన్ ప్రచురణ సంస్థ ఆ నవలను ఇంగ్లీషులో ‘పన్ పార్ట్ ఆఫ్ వుమన్’ పేరుతో ప్రచురించింది. తిరుచనైగోడ్‌లోని అర్ధనారీశ్వర దేవాలయంలో రాత్రివేళల్లో జరిగే కార్ ఉత్సవం సందర్భంగా సాగే సహవేది తైంగిక కార్యకలాపాల తంతును, పిల్లలు లేని ఓ పేద దంపతుల నేపథ్యంలో ఈ నవలలో ఆయన చిత్రీకరించాడు.

వైకాశి వికాసం కార్ పండుగ సందర్భంగా ప్రతి సంవత్సరం సాగే సామాజిక ఆమోదం పొందిన ఈ తంతును ఆయన ఈ నవలలో చిత్రీకరించాడు. ఈ వేడుకల్లో భాగంగా సంతానంలేని మహిళలు తమ భర్తల సమ్మతితోనే పరపురుషులతో తైంగిక కార్యకలాపాలలో పాల్గొంటారు.

ఈ చిత్రీకరణను మురుగన్‌పై హిందూమత సంస్థల ఆగ్రహానికి ఓ సాకుగా తీసుకున్నారు. ఈ చిత్రీకరణ ద్వారా శివభగవానుడిని మరియు మహిళా భక్తులను మురుగన్ అవమానపరిచాడని ప్రతిఘాతక హిందూ మతతత్వశక్తులు పేర్కొంటూ అతనిలోని రచయిత పీకనులిమేందుకు పూనుకున్నారు. ఇందుకోసమే కాచుకునివున్న కులతత్వ సంస్థలు, విద్యా వ్యాపారవర్గాలు, స్వార్థపరశక్తులు వీరితో జతకలసి అతని అంతఃజూడదలచుకున్నాయి.

ఈవిధంగా ‘హిందూమున్నాని’, మరో మూడు కులతత్వ సంస్థలతో కలగలసిన హిందూ మతతత్వ సంస్థలు 2014 డిసెంబర్ 26 నుండి పెరుమాళ్ మురుగన్‌పై దాడిని ప్రారంభించి, కొనసాగించాయి.

డిసెంబర్ 26న పై సంస్థలకు చెందిన వ్యక్తులు కొందరు గుంపుగా పోగై మధోరుభాగన్ పుస్తక ప్రతులను తగులబెట్టారు. అంతేగాదు; ఈ పుస్తకాన్ని నిషేధించటంతోపాటు ఈ పుస్తక రచయితను మరియు ప్రచురణకర్తలను అరెస్టు చేయాలని కూడా వారు డిమాండ్ చేశారు. అసభ్యపదజాలంతో దూషిస్తూ, బెదిరిస్తూ ఆయనకు ఫోన్లు చేశారు. సందర్భశుద్ధి లేకుండా ఆయన పుస్తకంలోని కొన్ని పేజీలను హిందూ మతతత్వ సంస్థలు పునర్ముద్రించి, భక్తులకు పంపిణీ చేశారు. పట్టణవ్యాపితంగా రెచ్చగొట్టే వ్యాఖ్యానాలతో కూడిన పోస్టర్స్‌ను ముద్రించారు. హిందూ మహిళల పాలిట ఓ కళంకంగా ఈ నవలను పేర్కొంటూ, ఇందుకుగాను పెరుమాళ్ మురుగన్‌ను దండనకు గురిచేయాలని ప్రచారం గావించారు. బయటకు వెల్లడిగాని అనేక సమావేశాలలో తీవ్రమైన అభిప్రాయాలు కూడా వ్యక్తమయ్యాయి. దీనితో నిస్పృహకు గురైన మురుగన్, రోజువారీ జీవితంలోని ఈ గందరగోళానికి స్వస్తి పలకాలనే ఆలోచనతో, బాధాకరమైన వ్యక్తీకరణతో ఓ సవివరమైన వివరణను పత్రికల ద్వారా విడుదల చేశాడు. దీనిపై చర్చకు సిద్ధమని కూడా ప్రకటించాడు. కానీ ప్రయోజనం లేకపోయింది.

ప్రగతిశీల రచయితలంతా పెరుమాళ్ వెనుక సమీకృతులయ్యారు. ప్రచురణకర్తలు పెరుమాళ్‌కు తమ గాఢమైన మద్దతును, సంఘీభావాన్ని తెలియబరిచారు. అంతేగాక, చాందసవాదశక్తుల బెదిరింపుల నుండి పెరుమాళ్‌కు రక్షణ కల్పించవలసిందిగా రాష్ట్ర ప్రభుత్వాన్ని వారంతా డిమాండ్ చేశారు.

పెరుమాళ్ నివాస ప్రాంతమైన కొనుగులోని ప్రజానీకాన్ని తమవైపు మలచుకోవటంలో

సంఘపరివార్ శక్తులు విజయంసాధించాయి.

పెరుమాళ్‌కు రక్షణ కల్పించటానికి బదులుగా, ఆ పట్టణందలి వెళ్ళవలసిందిగా పోలీసులు ఆతనికి సలహా ఇచ్చారు. ఫలితంగా 2015 జనవరి 8న తన స్వస్థలమైన తిరుచనైగోడ్‌ను వదలి కుటుంబంతో సహా పెరుమాళ్ తరలివెళ్ళాడు. తర్వాత రోజు తిరుచనైగోడ్ పట్టణంలో, పెరుమాళ్ నవలను నిరసిస్తూ సంపూర్ణ ‘బంద్’ జరిగింది.

ఈ విధంగా హిందూమతతత్వ సంస్థలు, కులతత్వ సంఘాలు 18 రోజులపాటు మధోరు భాగన్‌కు వ్యతిరేకంగా కార్యక్రమాలతో వేటాడి, వెంటాడిన తర్వాత జనవరి 13న నమక్కల్ జిల్లా కార్యాలయంలో ‘శాంతి కమిటీ’ పేరిట ఓ సమావేశాన్ని నిర్వహించారు. ఈ సమావేశంలో మురుగన్‌ను బలవంతంగా ఓ ‘ఓప్పుందం’లోకి ఈడ్చి ఆయనచే, ‘నిరసనకారుల’ డిమాండ్‌కు అనుగుణంగా ప్రకటన చేయించారు.

జనవరి 13న ఆయన ఇలా ప్రకటించాడు: “రచయితగా పెరుమాళ్ మురుగన్ మరణించాడు. పెరుమాళ్ దేవుడేమీకాదు; కనుక తనకుతానుగా పునరుత్థానం పొందబోవటంలేదు...ఈనాటి నుండి కేవలం ఓ సాధారణ ఉపాధ్యాయుడు పి.మురుగన్ మాత్రమే జీవించి వుంటాడు” “మధోరుభాగన్ వ్యవహారం ముగియలేదు. వివిధ సంస్థలు, వ్యక్తులు ఈ వ్యవహారాన్ని రేపటానికి ప్రయత్నిస్తున్నారు. కనుక, నేను నా రచనలన్నింటినీ ఉపసంహరించుకోవాలని నిశ్చయించుకున్నాను. అవి అమ్మకానికి ఇకనుండి అందుబాటులో వుండవు”. ఈ విధంగా ప్రకటించి, తన నవలలను, చిన్న కథల సంకలనాలను, కవిత్వ సంపుటాలను, ఇతర రచనలను అమ్మకానికి

ఆదివాసుల హక్కులపై దాడి

ప్రజా ప్రయోజనం పేరిట భూసేకరణకు భూమి స్వంతదారుల నుండి ముందస్తు అనుమతి పొందాల్సిన అవసరాన్ని ఒక ఆర్డినెన్సు ద్వారా తొలగించిన బిజెపి ప్రభుత్వం అడవిపైనా, అటవీ భూమిపైనా ఆదివాసుల కున్న హక్కులను తొలగించేందుకు పూనుకున్నది. రెండు సందర్భాలలోనూ రైతుల, ఆదివాసుల హక్కులను నిరాకరించి భూములను సామ్రాజ్యవాదులకూ, బడా బూర్జువాలకూ కట్టబెట్టడమే లక్ష్యంగా చేసుకుంది.

బ్రిటీషు వలస పాలకులు చేసిన అటవీ చట్టం ప్రకారం అడవిపై సర్వాధికారాలా ప్రభుత్వానికి దఖలు పడ్డాయి. స్వతంత్ర భారతమనే దాని పాలకవర్గాలు ఆ చట్టాన్నే బెదల దాల్చాయి. అడవి, అటవీ భూమి, అటవీ సంపదపై ఆదివాసులకున్న హక్కులను గుర్తించ నిరాకరించాయి. ఫలితంగా అభివృద్ధిపేరిట లక్షలాది మంది ఆదివాసులను వారి భూముల నుండి, నివాసాల నుండి తరిమివేశారు. ఆదివాసుల స్థితిగతులపై ప్రభుత్వ నియమిత ఉన్నతస్థాయి పానెల్ తన నివేదికను 2014లో బిజెపి ప్రభుత్వానికి సమర్పించింది. దానిని ప్రభుత్వం బహిరంగపరచలేదు. పత్రికా వార్తల ప్రకారం 1947 నుండి 2000 వరకూ ప్రాజెక్టుల వల్ల 6 లక్షల ఆదివాసులు నిర్వాసితులయ్యారని కమిటీ పేర్కొని, ఉన్న చట్టాలను మార్చకుండా ఖచ్చితంగా అమలు పరచాలని సూచించింది. అలాగే ఆదివాసుల భూమి పరాయీకరణ దాని పునఃస్వాధీనంపై కేంద్రం నియమించిన నిపుణుల బృందం ప్రాజెక్టుల అమలు వల్ల నిర్వాసితులైన భూమి కోల్పోయినవారిలో దాదాపు సగంమంది ఆదివాసులేనని పేర్కొంది. ప్రస్తుతం అమలుచేయబూనిన ప్రాజెక్టుల ఫలితంగా ప్రతి నలుగురు ఆదివాసులలో ఒకరు తమ జీవితకాలంలో భూమి కోల్పోయి నిర్వాసితులవుతారని కూడా తెలిపింది. వాస్తవాల్లా వున్నా ఆదివాసుల హక్కులను కాలరాచేందుకే పూనుకున్నారు.

అనేక ఆదివాసీ పోరాటాల ఫలితంగా కేంద్రం అటవీహక్కుల చట్టాన్ని (2006) చేసింది. దాని కొనసాగింపుగా 2009లో కొన్ని విధి విధానాలు రూపొందించి విడుదల చేసింది. పాలకులు ఉద్దేశ్య పూరితంగా చట్టంలో ఏర్పాటుచేసిన అనేక లోపాలున్నప్పటికీ, అటవీ భూమిని సేకరించడానికి ఆదివాసీ గ్రామసభల నుండి ముందస్తు అనుమతి పొందాలన్న నిబంధన వుంది. ఒడిషాలో బాక్సైట్ తవ్వకాలకు విదేశీ కంపెనీ వేదాంత పూనుకున్నప్పుడు సుప్రీంకోర్టు ఈ నిబంధననుఆమోదిస్తూ తీర్పునిచ్చింది. ఈ చట్టం అమలుపై నియమించిన నిపుణుల బృందం

నివేదికను బయటపెట్టక పోవటమే దీని అమలు సజావుగా లేదని తెలుపుతుంది.

ఈ చట్టాన్ని చేసిన గత యుపిఏ ప్రభుత్వమే దానిని సవరణల పేరిట బలహీనపరిచే ప్రయత్నాలు చేసింది. ప్రధాని కార్యాలయం అడ్డుపడినందున అలాంటి ప్రయత్నాలు ఆగాయని కాంగ్రెసు ఇప్పుడు చెప్పుకుంటున్నది. ఆనాడు అటవీ హక్కుల చట్టాన్ని పార్లమెంటులో సమర్పించి, ఆదివాసుల రక్షణకు మరిన్ని క్లాజులు చేర్చాలని వాదించిన బిజెపి, ఇప్పుడు అధికారం చేపట్టగానే చట్ట సవరణకు పూనుకుంది. ఈ నిబంధన వల్ల ప్రాజెక్టుల అమలు నిలిచిపోతున్న దన్న సాకుతో కేంద్ర పర్యావరణ మంత్రిత్వశాఖ సవరణలకు పూనుకుంది. 2014 అక్టోబరు 28న అదొక సర్క్యులర్‌ను రాష్ట్ర ప్రభుత్వాలకు పంపించింది. దానిలో 2005 డిసెంబరు 13 నాటికి 75 సంవత్సరాలకు ముందు అడవిగా ప్రకటించని భూమిని అటవీ హక్కుల చట్టం క్రింద అడవిగా ప్రకటించరాదు. అలాంటి ప్రాంతంలోని గ్రామాలలో 2001, 2011 జనాభా లెక్కల ప్రకారం ఆదివాసులుగా రికార్డు కాకపోతే వానిని ఆదివాసీ గ్రామాలుగా పరిగణించరాదు. అందువల్ల అక్కడి నివాసితులు అటవీ హక్కుల చట్టం పరిధిలోకి రారు అని పేర్కొంది.

గ్రామసభల నుండి ముందస్తు అనుమతి పొందాల్సి వున్న నిబంధనను తొలగించే పనిలో భాగంగా చుట్టు దారిన ఆ గ్రామాలు ఆదివాసీ గ్రామాలు కావని ప్రకటించేందుకు పూనుకుంది. ఒకవైపున హక్కులు యిచ్చానంటూ, మరోవైపున వాటిని లాగివేసుకునే మోసపూరిత విధానాన్ని అనుసరించటం భారత పాలకులకు పరిపాటి. అదే ఇక్కడా ప్రదర్శించారు.

దీనిని ఆదివాసీ వ్యవహారాల మంత్రిత్వశాఖ వ్యతిరేకించింది. అటవీహక్కుల చట్టం అమలు తన శాఖది కాగా పర్యావరణశాఖకు ఎలాంటి అధికారాలు లేవని వాదించింది. ఆ శాఖ కార్యదర్శి ఈ నిబంధన వల్ల ప్రాజెక్టులు ఆలశ్యమవుతున్నాయనటానికి ఎలాంటి ఆధారాలూ లేవని బహిరంగంగా ప్రకటించాడు.

దీనితో ప్రధాని కార్యాలయం రంగంలోకి దిగింది. పత్రికల్లో వచ్చిన అనేక వార్తల ప్రకారం ఇరు మంత్రిత్వ శాఖల మధ్య సమావేశాలు జరిపించింది. వీటిలో ఇరుశాఖల మంత్రులు, సీనియర్ అధికారులూ పాల్గొన్నారు. దీనిలో ఒక రాజీ సూత్రాన్ని అంగీకరించారు. గ్రామసభల ముందస్తు అనుమతి నిబంధనలకు సంబంధించి మృదువైన పదజాలంతో

వుంచవద్దని, అమృవద్దని కోరటంతోపాటు వారి నష్టానికి తాను పరిహారం చెల్లించనున్నట్లు హామీ ఇచ్చాడు.

ఈ విధంగా సృజనాత్మక రచయితలోని రచయితను ప్రతిఘాతుక సంఘపరివార్ శక్తులు నిర్బీతిగా ఖానీ చేశాయి. పరిపాలనా యంత్రాంగం ఈ రచయితకు రక్షణ కల్పించటానికి బదులుగా ప్రతిఘాతుక, ఫాశిస్టు శక్తులకు దాసోహంకమ్మని బలవంతపెట్టాయి.

గొప్ప హేతువాది అయిన పెరియార్ జన్మస్థలంలో ఇంతటి ఘోరమైన, సిగ్గుచేటైన సంఘటన జరగటం విచారకరం.

ఇది సిగ్గుచేటైన విషయం మాత్రమే కాదు. ఈ విధంగా అవమానానికి, వేధింపులకు గురిచేయటం, వేటాడటం, రచయితలలోని సృజనాత్మకతను హతంచేసి వారిని మౌనంలోకి పడదోయటంవంటి చర్యలన్నీ రెండవ ప్రపంచయుద్ధకాలంలో జర్మనీలో యూదులకు వ్యతిరేకంగా ఫాసిస్టు నాజీలు సాగించిన అణచివేత విధానాలను పోలివున్నాయి. ఓ సృజనాత్మక రచయితలోని రచయిత గొంతునొక్కి వేయటం, ప్రతిఘాతుక సంఘపరివార్ శక్తులు సాగించబోయే ఫాసిస్టు ప్రమాదానికి, అచిరకాలంలోనే యావత్ సమాజానికి ఈ మహమ్మారి వ్యాపించబోతున్న దనటానికి సూచికలుగా వున్నాయి.

పెరుమాళ్ మురుగన్‌పై, అతని రచనలపై సాగిన దాడిని ‘జనశక్తి’ తీవ్రంగా ఖండిస్తోంది.

భారతదేశంలోని ప్రగతిశీల, ప్రజాస్వామ్యశక్తులన్నీ ఒక్క తాటిపైకివచ్చి ప్రతిఘాతుకశక్తుల ఈ ఫాశిస్టు తరహా చర్యలను వ్యతిరేకించాలి. వ్యక్తుల, రచయితల, ప్రజల భావప్రకటనా స్వేచ్ఛపై జరిగే ఈ దాడులన్నింటినీ ప్రతిఘటించటానికి సిద్ధంకావాలి. ★

దానిని తిరగరాసే పనిని ఆదివాసీ వ్యవహారాల శాఖకు అప్పగించారు. ఇది చట్టానికి చేయాల్సిన సవరణలపై కుదిరిన అంగీకారమేమిటో బటయకు తెలుపలేదుగానీ, ఈ వ్యవహారమంతా తెలిసిన అభిజ్ఞ వర్గాలకు చెందిన వ్యక్తి “చట్టపు పవిత్రను కాపాడుతూనే సమన్య నుండి బయటపడే మార్గం చూసా”రని చెప్పారు. గ్రామసభల ముందస్తు అనుమతి తొలగింపుతోపాటు అనేక సవరణలతో బిజెపి ప్రభుత్వం ముందుకొస్తుందన్నది స్పష్టం. అదెంత వంచనాత్మకంగా చేస్తారన్నదే ఎదురు చూడాల్సిన అంశం.

8 నెలల క్రితం అధికారంలోకి వచ్చిన నాటి నుండి బిజెపి పనితీరు గమనించినవారికి, రైతాంగ హక్కులను, ఆదివాసీల హక్కులను కాలరాచి, భూములను బడా బూర్జువాలకూ, సామ్రాజ్యవాదులకూ ధారాదత్తం చేసే ప్రక్రియను త్వరితం చేయాలన్న ఆతృతతోనే బిజెపి ప్రభుత్వం ఉన్నదని అర్థమౌతుంది. ఆదివాసుల జీవన హక్కులు, జీవనోపాధిపై సాగుతున్న ఈ దాడిని ప్రతిఘటించేందుకు ప్రజాస్వామిక శక్తులు సిద్ధం కావాలి. ★



మతాగ్నాదం - సామ్రాజ్యవాదం - భారత పాలకులు (వ్యాస సంకలనం)

పేజీలు : 80 వెల : రు. 30/-

కాపీలకు :
మైత్రీబుక్ హౌస్
జలీల్ వీధి, కారల్ మార్స్ రోడ్,
విజయవాడ - 2

సబ్‌ప్లాన్ చట్టం అమలుకాదు – నిధులు ఖర్చు కావు

షెడ్యూల్డ్ కులాల, తెగల సబ్‌ప్లాన్ చట్టం అమలు తీరుతెన్నులపై దళిత సంఘాల, గిరిజన సంఘాల నాయకులతోపాటు అనేక రాజకీయపార్టీలు నేడు విమర్శలు చేస్తున్నాయి. వారికి కేటాయించిన నిధులు దారి మళ్ళుతున్నాయని చెబుతున్నారు. ఫలితంగా వారి అభివృద్ధి ముందుకు సాగటంలేదని ప్రభుత్వంపై విమర్శనాస్త్రాలు సంధిస్తున్నారు.

2011 రాష్ట్రజనాభా లెక్కల ప్రకారం షెడ్యూల్డ్ కులాలవారు 16.2శాతం, షెడ్యూల్డ్ తెగల వారు 6.8శాతం మంది ప్రజలు వున్నారు. యాభై ఆరువేల దళితవాదలు, 20వేల గిరిజన ఆవాసాలు వున్నాయి. నాగరిక ప్రపంచానికి దూరంగా కొండకోనల్లో నివశించే గిరిజనులు ఆర్థికంగా, సాంఘికంగా తీవ్రవేనుకబాటు తనంతో భూస్వాముల, వడ్డీవ్యాపారుల, ఫారెస్టు అధికారుల దోపిడీ దౌర్జన్యాలకు గురౌతూ సరైన ఆహారం, విద్య, వైద్యం అందక రోగాలపాలై ప్రాణాలు కోల్పోతున్నారు. షెడ్యూల్డ్ కులాలకు చెందిన ప్రజలు కూడా ఇందుకు మినహాయింపుకాదు. అంటరాని వారుగా, ఊరికి దూరంగా గూడేల్లో నివశిస్తూ భూస్వాముల, పెత్తందార్ల దోపిడీకి గురిచేయబడుతూ పొలాల్లో కూలీలుగా, వారి ఇండ్లలో పనిమనుషులుగా, పాలేళ్ళుగా వుంటూ చాలీచాలని ఆదాయంతో కనీస కుటుంబ అవసరాలు తీరక, కనీసం పిల్లలకైనా రెండు పూటలా అన్నం పెట్టుకోలేని దుర్భర పరిస్థితులకు నెట్టబడ్డారు.

68 సంవత్సరాల ‘స్వతంత్ర’ భారతావనిలో ఇప్పటికీ షెడ్యూల్డ్ కులాల, తెగల ప్రజల అభివృద్ధి నామమాత్రంగానే వుంది. వారి జీవితాల్లో చెప్పుకోదగిన మార్పులు సంభవించలేదు. వారికి కేటాయిస్తున్న నామమాత్ర నిధులను కూడా పాలకులు ఖర్చు చేయటంలేదు. ఫలితంగా 20 లక్షల గిరిజన – దళిత కుటుంబాలకు ఇండ్లస్థలాలు లేవు. ఇండ్లకు అర్హత పొందిన దళితుల్లో 2,98,774మంది (42.2%) గిరిజనుల్లో 1,44,843 (44.9%) మందికి ఇండ్లు మంజూరు కాలేదు. గాలికి కొట్టుకుపోయే గుడిసెల్లో నివశిస్తున్న దళితులు 1,35,978(20.6%)కాగా, గిరిజనులు 91,247 (28.3%) మంది వున్నారు. సెంటుభూమిలేని కుటుంబాలు 4,45,954(67.5%) మంది వున్నారు. ఎటువంటి పశువులు లేని కుటుంబాలు 6,60,494కాగా, గిరిజన కుటుంబాలు 3,22,870 వున్నాయి. వ్యక్తిగత మరుగు దొడ్ల సౌకర్యంలేక జహిరంగ మలవిసర్జన చేసే దళిత కుటుంబాలు 5,17,966(78.4%) వుంటే గిరిజన కుటుంబాలు 2,73,998 (84.9%) వున్నాయి. 49,562 దళిత కుటుంబాలకు 33,191 గిరిజన కుటుంబాలకు విద్యుత్ సౌకర్యంలేక బుడ్డి దీపాలతో అవస్థలుపడుతున్నారు. 15 వేల గ్రామాలకు సృశానవాటికలు లేక వారు పదే అవస్థలు మాటల్లో చెప్పలేము. గ్రామీణ పేదరిక నిర్మూలనా సొసైటీ(సెర్ప్) ఈ వాస్తవాలను వెల్లడించింది.

కనీస సౌకర్యాలకు కూడా నోచుకోని గిరిజన – దళిత ప్రజలు విద్యను పొందటంలోనూ తీవ్ర వెనుకబాటుతనానికి గురౌతున్నారు. 2001-11 మధ్యకాలంలో 3,12,308మంది గిరిజన బాలబాలికలు ఒకటవ తరగతిలో చేరగా 2009-10 నాటికి చదువు కొనసాగించే విద్యార్థుల సంఖ్య 72,606కు పడిపోయింది. దీన్ని గమనిస్తే గిరిజనులు విద్యకు ఎంతగా దూరమౌతుందో అర్థమౌతుంది. షెడ్యూల్డ్ కులాల వారి పరిస్థితి ఇందుకు భిన్నంగా లేదు. గత 12 సంవత్సరాలకాలంలో ఈ కులాలకు చెందిన 4,76,514 మంది ఒకటవ తరగతిలో చేరగా పదోతరగతికి వచ్చేసరికి 1,76,514 మంది మాత్రమే విద్యను కొనసాగించారు. గిరిజనులకు మెరుగైన విద్యను అందించేందుకు ప్రత్యేక పాఠశాలలు, కాలేజీలే కాకుండా గురుకుల పాఠశాలలు ఏర్పాటుచేసి వాటిల్లో 84,876 మందికి విద్యతోపాటు వసతి సౌకర్యం కల్పిస్తున్నట్లు పాలకులు గొప్పలు చెప్పుకొంటున్నారు. ఈ పాఠశాలల్లో విద్యార్థుల ఎంపిక విధానంవలన అత్యధిక గిరిజనులకు వీటిల్లో చదువుకొనే అవకాశం లేకుండా పోతున్నది. షెడ్యూల్డ్ కులాలకు చెందిన 1,90,000 మంది విద్యార్థులు 2238 హాస్టల్స్‌లో వసతిపొందుతున్నప్పటికీ, వారి సంఖ్యను దృష్టిలో పెట్టుకొంటే వసతి పొందలేని వారి సంఖ్య చాలా ఎక్కువగా వుంది.

68 సంవత్సరాల ‘స్వతంత్ర’ భారతదేశంలో షెడ్యూల్డ్ కులాల, తెగల ప్రజలు, ఇతర కులాల్లోని పేదలు పేదరికంలో మగ్గటాన్ని, వారి కనీస అవసరాలు

కూడా తీర్చుకోలేక పాలకుల దయాదాక్షిణ్యాలపై ఆధారపడాల్సిన పరిస్థితికి కారణమేమిటన్న ప్రశ్నకు భూమిపైన, ఉత్పత్తి పరికరాలపైనా వారికి హక్కు లేకపోవటమేనన్న సమాధానం వస్తుంది. మనది నేటికీ వ్యవసాయకదేశమే. నూటికి 69 శాతం ప్రజలు గ్రామాల్లోనే నివశిస్తున్నారు. వారి ప్రధాన వృత్తి వ్యవసాయం. సేద్యానికి మూలమైన భూమి కొద్దిమంది భూస్వాముల వద్ద పోగుబడి ఎస్సీ, ఎస్టీ ప్రజలతోపాటు ఇతర కులాల్లోని పేదలు కూడా భూమికి దూరమయ్యారు. భూస్వాముల, ధనికరైతుల, సంపన్న వర్గాల భూముల్లో పనిచేసే కూలీలయ్యారు. తమ రెక్కల కష్టంతో పండించిన పంటలతో వారి గాడెలు నింపి, నామమాత్రపు కూలిన పొందుతూ, దానితో కనీస అవసరాలు కూడా తీరక దుర్భరమైన జీవితాలు గడుపుతున్నారు. పేదలు అనుభవిస్తున్న దుర్భర జీవితాలు మారాలంటే సేద్యపు భూమిపై వారికి హక్కు ఏర్పడాలి. ఆ హక్కు లేకపోవటం వలనే వారి రెక్కల కష్టం ఇతరుల పాలౌతున్నది. ఆ హక్కు ఏర్పడితే వారు పండించే పంటలను వారే అనుభవించగలుగుతారు. సాంఘికంగా, ఆర్థికంగా, సాంస్కృతికంగా అభివృద్ధి చెందుతారు. కమ్యూనిస్టు పార్టీ నిర్వహించిన భూపోరాట ప్రాంతాల్లో ఈ అభివృద్ధి కన్పించింది. తెలంగాణా రైతాంగ నాయుధ పోరాటంలో అన్ని కులాల్లోని పేదలు భూమిపై హక్కును ఏర్పరచుకొని, తాము పండించిన పంటలను తామే అనుభవించి వైతన్యంతో తలెత్తుకు తిరగగలిగారు. ఉత్పత్తిపరికరాలపై హక్కు శ్రమకు తగ్గ వేతనం ద్వారా పట్టణ పేదలుకూడా అభివృద్ధిబాటలో ముందుకుపోతున్నారు.

తమ అభివృద్ధిపట్ల పాలకులు అనుసరిస్తున్న నిర్లక్ష్య విధానాల ఎడల షెడ్యూల్డ్ కులాల, తెగల ప్రజల్లో తీవ్రవ్యతిరేకత వ్యక్తంకావటం, సమస్యల పరిష్కారం కోసం ఉద్యమించటం, వారి అభివృద్ధిని కోరుకునే వారినుండి విమర్శలు వెల్లువెత్తటంతో కేంద్ర – రాష్ట్ర ప్రభుత్వాలు మళ్ళపెట్టే మాటలు చెప్పాయి. భూమిపై హక్కును కల్పించే భూసంస్కరణల గురించి మాట్లాడకుండా బడ్జెట్ నుండి ప్రత్యేక నిధులు కేటాయిస్తామని చెప్పటం అర్థభూస్వామ్య విధానాన్ని పరిరక్షించటమే ధ్యేయమని చాటుకొన్నాయి. 1960 నుండి పంచాయతీ సంస్థల్లోనూ, 1972 నుండి మున్సిపాలిటీల్లోనూ ఎస్సీలకు 15 శాతం, ఎస్టీలకు 6 శాతం నిధులు కేటాయిస్తున్నట్లు ప్రకటించారు. 1975-76 నుండి దీన్ని ప్రభుత్వ విధానాలకు వర్తింపచేశారు. 1980లో కేంద్ర ప్రభుత్వం, రాష్ట్ర ముఖ్యమంత్రుల సమావేశం జరిపి షెడ్యూల్డ్ కులాల, తెగలవారికి స్పెషల్ కాంపొసెంట్‌ప్లాన్(ఎన్‌సిపీ)ను రూపొందించింది. దాన్ని అన్ని రాష్ట్రప్రభుత్వాలు అమలుచేయాలని పేర్కొంది. 2006 నుండి దీన్ని షెడ్యూల్డ్ కులాల ఉపప్రణాళికగా పేరు మార్చారు. ఎస్సీ, ఎస్టీల జనాభా నిష్పత్తిప్రకారం ప్రణాళికలో వారికి బడ్జెట్ కేటాయింపులు చేశారు.

దాని ప్రకారం వారికి బడ్జెట్‌లో కేటాయించే నిధులు అరకొరగానే ఉన్నాయి. జనాభా నిష్పత్తి ప్రకారం కేటాయింపులు జరగలేదు. కేటాయించిన నిధులు కూడా ఖర్చు చేయటంలోనూ రాష్ట్ర పాలకులు విఫలమౌతూనే ఉన్నారు. అనేక స్వచ్ఛంద సంస్థలు నిర్వహించిన సర్వేలలో 7 శాతం కూడా వారికి కేటాయించిన నిధుల్లో ఖర్చుకావటం లేదని వెల్లడైంది. 2005-11 సంవత్సరాల ఆర్థిక బడ్జెట్లలో ఈ కులాలకు 25,647 కోట్లు కేటాయించవలసి ఉండగా 12,476 కోట్లు మాత్రమే ఖర్చు చేసినట్లు లెక్కలు తెలియ చేస్తున్నాయి. 13,171 కోట్ల రూపాయలు ఇతర అవసరాలకు మళ్ళించటం జరిగింది. గత 24 సంవత్సరాల్లో సబ్‌ప్లాన్ క్రింద కేటాయించిన నిధుల్లో 31,604 కోట్లు దారి మళ్ళించబడ్డాయి. 2011-12 బడ్జెట్‌లో గిరిజన సంక్షేమానికి కేటాయించిన 1230 కోట్ల రూపాయల్లో, ఖర్చు చేసింది 600 కోట్ల రూపాయలు మాత్రమే. ఎస్సీలకు కేటాయించిన 2532 కోట్ల రూపాయల్లో ఖర్చు చేసింది 910 కోట్లు మాత్రమే. జనాభా నిష్పత్తి ప్రకారం వీరికి కేటాయించవలసింది 8,753 కోట్ల రూపాయలు.

బడ్జెట్‌లో సబ్‌ప్లాన్ క్రింద కేటాయించిన నిధులు షెడ్యూల్డ్ కులాల అభివృద్ధి కోసం ఖర్చు చేయకుండా పక్కదారి పట్టించిన రాష్ట్ర పాలకులపై వారిలో వ్యక్తమౌతున్న తీవ్రమైన అసంతృప్తితోపాటు సాధారణ ఎన్నికలను దృష్టిలోపెట్టుకొని ఆనాటి కిరణ్‌కుమార్‌రెడ్డి నాయకత్వంలోని కాంగ్రెస్ ప్రభుత్వం ఎస్సీ, ఎస్టీల ఎడల కపట ప్రేమ నటిస్తూ, వారి నిధులు దారిమళ్ళిన

మాట నిజమేనని, నిధులు దారి మళ్ళకుండా ఉండేందుకు సబ్‌ప్లాన్ చట్టాన్ని చేస్తామని చెప్పి, 2-12-2012న హడావుడిగా ప్రత్యేక శాసనసభ జరిపి అన్ని ప్రతిపక్షాల మద్దతుతో ఏకగ్రీవంగా ఆమోదింప చేయటం జరిగింది. అప్పటి నుండి సబ్‌ప్లాన్ చట్టంగా మారింది. పాలక ప్రతిపక్షాలన్నీ ఈ చట్టాన్ని ఎంతగానో కీర్తించాయి. (ఈ చట్టం వలన ఎస్సీ, ఎస్టీల సమస్యలు పరిష్కారంకావని ఆనాడే “జనశక్తి” చెప్పింది.)

గతంలో సబ్‌ప్లాన్ నిధులను ఖర్చు చేసింది ప్రభుత్వాలే, ఇప్పుడు చేస్తున్నది ముఖ్యమంత్రి అధ్యక్షునిగా ఉండే కమిటీనే. అప్పుడు, ఇప్పుడు నిధులు ఖర్చు చేసిందీ వాటిని దారిమళ్ళిస్తున్నదీ పాలకులే. దీన్ని గమనిస్తే దొంగే, దొంగ – దొంగ అని అరచిన చందంగా ఉంది. సబ్‌ప్లాన్ నిధులు దారిమళ్ళకపోతే ఆశ్చర్యపడాలిగాని, మళ్ళితే ఆశ్చర్యపడాల్సింది లేదు. అందుకే చట్టం చేసినా నిధులు దారిమళ్ళుతూనే ఉన్నాయి.

తమ పార్టీ అధికారంలోకి వస్తే సబ్‌ప్లాన్ నిధులు పూర్తిగా ఖర్చుచేసి ఎస్సీ, ఎస్టీల జీవితాల్లో వెలుగులు నింపుతానని, వారి అభ్యున్నతి కోసం పాటుపడతానని చెప్పిన చంద్రబాబు, అధికారంలోకి వచ్చిన తర్వాత గత ప్రభుత్వ విధానాలను కొనసాగిస్తున్నాడు. చంద్రబాబు ముఖ్యమంత్రిగా ఏర్పడిన తెలుగుదేశం ప్రభుత్వం తొలి బడ్జెట్‌లో రాష్ట్ర వార్షిక ప్రణాళికను 26,670 కోట్లకు పరిమితం చేసి వారికి కేటాయించే నిధులను తగ్గించింది. దీని ప్రకారం ఎస్సీలకు 4,574; ఎస్టీలకు 1500 కోట్ల రూపాయలు సబ్‌ప్లాన్ క్రింద కేటాయించింది. ఈ నిధులను వారికోసం 2015 మార్చిలోగా ఖర్చు చేయాల్సింది. ఆలోపు పూర్తిగా ఖర్చుచేయకపోతే మిగిలిన నిధులన్నీ మురిగిపోతాయి. 2014 డిసెంబర్ వరకు ప్రభుత్వం ఎస్సీల కోసం 1340 కోట్లు, ఎస్టీల కోసం 270 కోట్ల రూపాయలు మాత్రమే ఖర్చు చేసింది. దీన్ని గమనిస్తే మిగిలిన మూడు నెలలలోపు సబ్‌ప్లాన్ నిధులన్నీ తెలుగుదేశం ప్రభుత్వం ఖర్చు చేస్తుందనే నమ్మకం ఎవరికీ ఉండదు. అవన్నీ ఇతరవాటి కోసం ప్రభుత్వం గుట్టుచప్పుడు కాకుండా మళ్ళిస్తుందనటంలో ఎలాంటి సందేహం ఉండనవసరంలేదు. ఎస్సీ, ఎస్టీలకే కాకుండా బి.సి.లకు కేటాయించిన నిధులు కూడా ఖర్చు చేయటంలో ప్రభుత్వం విఫలమైంది. వీరికి సబ్‌ప్లాన్ క్రింద కేటాయించిన 1460 కోట్లలో 979 కోట్ల రూపాయలు మాత్రమే ఖర్చు చేసింది. బి.సి.ల సంక్షేమం కోసం పాటుపడేది తెలుగుదేశం పార్టీయేనని, వారిని ఆర్థికంగా, సాంఘికంగా అభివృద్ధిలో పయనించేటట్లు చేస్తానని నిత్య పారాయణం వల్లించే ముఖ్యమంత్రి చంద్రబాబు వారికి కేటాయించిన నామమాత్రం నిధులను కూడా ఖర్చు చేయలేదంటే బి.సి.ల ఎడ ఆయన చిత్తశుద్ధి ఏపాటిదో అర్థమౌతుంది. ఈవిధంగా

సబ్‌ప్లాన్ చట్టాన్ని, నిధులను తెలుగుదేశం ప్రభుత్వం నీరుగారుస్తున్నది.

సబ్‌ప్లాన్ చట్టం అమలుకావటంలేదని, కేటాయించిన నిధులు ఎస్సీ, ఎస్టీలకు ఖర్చు చేయటం లేదని గొంతు చించుకొని అరుస్తున్న దళిత, గిరిజన సంఘాల నాయకులు, సిపిఐ, సిపియం పార్టీలు, వారి సమస్యలకు మౌలిక కారణాలను, పరిష్కారాలను చెప్పకుండా ఉద్దేశ్యపూర్వకంగా విస్మరిస్తున్నాయి. సబ్‌ప్లాన్ చట్టం ఎస్సీ, ఎస్టీల సమస్యలన్నింటినీ పరిష్కరిస్తుందనే భ్రమలను వారిలో కల్పించి, సమస్యల పరిష్కారం కోసం వారు సంఘటితపడకుండా చేయటంలో వీరు కూడా పాలకులకు సహకరిస్తున్నారు. ఎస్సీ, ఎస్టీ ప్రజల జీవితాలు భూమి సమస్యతో పెనవేసుకొని ఉన్నాయనే వాస్తవాన్ని వారికి చెప్పి అందుకోసం పోరాట మార్గం చేపట్టాల్సిన అవసరాన్ని గుర్తించచేయటంలేదు. భూస్వాముల ప్రయోజనాలను పాలకులు ఏవిధంగా కాపాడుతున్నారనేది వారికి చెప్పటంలేదు. ఈవిధంగా షెడ్యూల్డ్ కులాల, తెగల ప్రజలు పాలకవర్గాల సహాయం కోసం ఎదురుచూసేలా చేస్తున్నారు.

అర్థవలన – అర్థవ్యూహల్ వ్యవస్థకు ప్రాతినిధ్యం వహిస్తున్న భారత దళారీ పాలకులు భూస్వాముల, సామ్రాజ్యవాదుల, బడా పెట్టుబడిదారుల దోపిడీ ప్రయోజనాలను కాపాడటానికి, ప్రజలను అణచి వేసేందుకు నిర్బంధ చట్టాలను ప్రయోగించటమే కాకుండా ప్రజలు సంఘటితపడకుండా వారిని మభ్య పెట్టేందుకు కొన్ని చట్టాలు, పథకాలు ప్రవేశపెట్టారు. భూసంస్కరణల చట్టం, 1/70 చట్టం, గ్రామీణ ఉపాధి హామీపథకం, కిలో రూపాయి బియ్యం పథకం అంగన్‌వాడీ కేంద్రాలు, పెన్షన్ పథకాలతోపాటు సబ్‌ప్లాన్ చట్టం అందులో భాగంగా చేసిందే. ఈ చట్టాలను కూడా పాలకులు సక్రమంగా అమలు జరపకపోగా నీరుగార్చే విధానాలు చేపట్టారు. ఈ పథకాల ద్వారా పేదలు సంఘటితపడి సమస్యలు పరిష్కరించుకోవాలన్న ఆలోచన రాకుండా, తమ చుట్టూ తిప్పుకొంటూ వారిని ఓటు బ్యాంక్‌గా మార్చుకోవటమే పాలకుల నైజం. అందుకే ప్రజల మౌలిక సమస్యలు పరిష్కారం చేయటంలేదు. సబ్‌ప్లాన్ చట్టం ఎస్సీ, ఎస్టీల మౌలిక సమస్యలను పరిష్కరించలేదు.

పాలకుల వర్గస్వభావాన్ని పేదలందరూ గ్రహించాలి. ప్రజావ్యతిరేక పాలకులు తెచ్చే ఏ చట్టం, పథకం తామెదుర్కొంటున్న సమస్యకు పరిష్కారం కాదని గ్రహించాలి. తమ దుర్భర జీవితాలు భూ సమస్యతో ముడిపడి ఉన్నాయనే వాస్తవాన్ని అర్థం చేసుకొని భూస్వామ్యవ్యవస్థను బద్దలుకొట్టే విప్లవ భూసంస్కరణల ద్వారా భూమిపై హక్కును సాధించేందుకు పోరాట మార్గంలో యావన్ముది పేదలు పయనించినప్పుడే ఎస్సీ, ఎస్టీలతోపాటు ఇతర కులాలలోని పేదల సమస్యలు పరిష్కారమౌతాయి. ★

ప్రపంచ వాణిజ్య... (మొదటిపేజీ తరువాయి)

దానితో పేదలు మార్కెట్టులో ధరకు ఆహారం కొనుగోలు చేసుకుంటారని చెబుతున్నారు. అసలు బ్యాంకు శాఖలే లేని తాలూకాలున్న దేశంలో తక్షణమే నగదు బదిలీ చేయవచ్చని చెప్పటమే చిత్రాతిచిత్రం. మరో అంశమేమంటే రేషన్ కార్డులు ఆహారధాన్యాల పంపిణీకి పరిమితం కాదు. దీనితో కలిపిన అనేక పథకాలున్నాయి. వృద్ధాప్య పెన్షన్లు, సమీకృత శిశు అభివృద్ధి పథకం, గర్భిణీలకు సహాయం వంటి ఎన్నో పథకాలకు రేషను కార్డే ఆధారం. మొత్తంగా ఆహార భద్రతా చట్టాన్ని ఆచరణలో రద్దు చేయటంతో పాటుగా, రైతాంగాన్ని, పేదలనూ బడా వ్యాపారుల దోపిడీ ముందు నిస్సహాయులుగా నిలిపేందుకు మోడీ ప్రభుత్వం పూనుకుంది.

ఇప్పటికే రైతాంగాన్ని సంక్షోభంలో పడవేసి వ్యవసాయాభివృద్ధిని కుంటుపరిచారు. భూసేకరణ పేరిట లక్షలాది ఎకరాలను సాగుకు దూరం చేసి బీడు పెట్టారు. ప్రత్యామ్నాయ పంటలు చేపట్టిన రైతాంగం ప్రభుత్వ మద్దతు లేక వ్యాపారుల దోపిడీకి గురవుతున్నారు. మన రాష్ట్రంలో ప్రత్తి, మొక్కజొన్న, పసుపు, సుబాబుల్ తాజా ఉదాహరణలు.

ప్రజాపంపిణీ వ్యవస్థను రద్దు చేసిన ఎఫ్‌సిఐని ధాన్య ప్రత్యక్ష సేకరణ నుండి తప్పిస్తే ఆహారధాన్యాల పంట భూమి తగ్గిపోయి, ధాన్యాల లభ్యత తగ్గిపోతుంది. విదేశాల నుండి దిగుమతులపై ఆధారపడాల్సి వస్తుంది.

సామ్రాజ్యవాదులు కోరుతున్నదే. భారత పాలకులు అమలు చేస్తున్నదే. ★

యుద్ధపిపాసి...(7వ పేజీ నుండి)

ఆధ్వర్యంలో స్థానిక చుట్టుగుంట సెంటర్‌నుండి హిందూ కాలేజీవరకు యువకులు ప్రదర్శన నిర్వహించారు. భారత పాలకుల లొంగుబాటును, అమెరికా సామ్రాజ్యవాద దుర్మార్గాలను ఎలుగెత్తి ఖండించారు.

ఈ సందర్భంగా ఎన్‌వైయస్ జిల్లా కార్యదర్శి కా||కె.లక్ష్మణ్ మాట్లాడుతూ ప్రపంచ దేశాలలోని సహజవనరులను లూటీచేయడం, అందుకోసం ఆయా దేశాలపై దాడులకు తెగబడటం, వేలాది మందిని హతమార్చి, అక్కడ తన తొత్తు ప్రభుత్వాలను

ఏర్పరచటం తద్వారా దోపిడీని మరింత తీవ్రం చేసుకోవటం ఒక విధంగా కొనసాగిస్తున్నారన్నారు. తన ప్రయోజనాలకోసం మతోన్మాదాన్ని, ఉగ్రవాదాన్ని పెంచిపోషిస్తూ, అదే ఉన్మాదాలను అంతంచేయటం పేర దేశాలపై యుద్ధాలకు తెగబడటం దాని నైజమని, అమెరికా అధినేత రాకను ప్రజానీకం ముక్తకంఠంతో వ్యతిరేకించాలన్నారు. ఈ కార్యక్రమంలో ఇంకా పిడిఎన్‌ఓ జిల్లా కార్యదర్శి కా||కె.వి.రమణ, నగర నాయకులు గురులింగం, ఎన్‌వైయస్ నాయకులు తిరుపతిరావు, మస్తాన్ తదితరులు పాల్గొని నాయకత్వం వహించారు. ★

యుద్ధపిపాసి, ప్రపంచ తీవ్రవాది అయిన అమెరికా అధ్యక్షుని భారత పర్యటనకు నిరసనలు



పిడుగురాళ్ళలో ప్రదర్శన

పిడుగురాళ్ళ, 25-1-15 :

అమెరికా అధ్యక్షుని భారత పర్యటనను నిరసిస్తూ గుంటూరుజిల్లా, పిడుగురాళ్ళ పట్టణంలో సిపిఐ(ఎం.ఎల్) ఆధ్వర్యంలో నిరసన ప్రదర్శన నిర్వహించారు. ఈ ప్రదర్శన తహసిల్దార్ కార్యాలయం వద్ద నుండి బయలుదేరి ఏడుకొట్లసెంటర్, ఆంధ్రాబ్యాంకు వరకు సాగింది. ఈ సందర్భంగా ప్రదర్శనలో పాల్గొన్న వారినుద్దేశించి రైతుకూలీసంఘం(ఆం.ప్ర) జిల్లా అధ్యక్ష, కార్యదర్శులు పాటిబండ్ల కోటేశ్వరరావు, ఉల్లిగడ్డల నాగేశ్వరరావులు మాట్లాడుతూ పీడిత ప్రజల, దేశాల శత్రువైన అమెరికా సామ్రాజ్యవాద అధినేతను అధికార హోదాలో, సకల మర్యాదలతో గణతంత్ర వేడుకలకు ఆహ్వానించటం సిగ్గుచేటైన విషయమని పేర్కొన్నారు.

కరీంనగర్ జిల్లా...(ఏవరిపేజీ నుండి)

పొందటం ఒక హక్కుగా మారింది. కార్మికులకు గుర్తింపు, ఆత్మగౌరవం దక్కాయి. అన్ని ఆటంపాట్ల మధ్య మొత్తం కరీంనగర్ జిల్లా క్వారీ కార్మికులందరి ఏకైక యూనియన్ గా 'ది కరీంనగర్ గ్రానైట్ & క్వారీ వర్కర్స్ యూనియన్' నిలిచింది. యూనియన్ కృషి ఫలితంగా కార్మికులలో స్థిరత్వం ఏర్పడింది. యజమానుల దగ్గర డబ్బులు తీసుకొని పారిపోయేతత్వం పోయి, నిలబడి సాధించుకొనే తత్వం, దాని కోసం బాధ్యతగా నిలబడే స్వభావం పెరిగాయి. ఏ యజమాని అయినా ఇలాంటి పరిస్థితిని కోరుకొంటాడు.

మరి కార్మికులు చేసిన నేరం ఏమిటి?

ఇలాంటి స్థితిలో డిసెంబర్ 31వ తేదీ నాటికి ఇప్పటివరకు అమలులో వున్న అగ్రిమెంట్ కాలపరిమితి ముగిసింది. దీన్ని దృష్టిలో వుంచుకొని కార్మిక యూనియన్ డిసెంబరు నెలలోనే జనరల్ బాడీ జరుపుకొని, యజమానుల అసోసియేషన్ ముందు వుంచాల్సిన డిమాండ్లను సిద్ధం చేశారు. వాటిని యజమానుల అసోసియేషన్ కి తెలియపరుస్తూ సామరస్యంగా వేతన ఒప్పందం ఇప్పటివరకూ జరిగినట్లే జరపాలని కోరారు. పెరుగుతున్న ధరల మధ్య కార్మికుల జీవితాలు దుర్భరమౌతున్న తీరును వివరించారు. కానీ యజమానులు ఏమాత్రం స్పందించలేదు. దీనితో సమస్యను కార్మిక - యాజమాన్యాల మధ్య వివాదాలను తీర్చే లేబర్ కమీషన్ ముందు యూనియన్ ఉంచింది. లేబర్ కమీషన్ 12-1-2015న ఇరుపక్షాలను చర్చలకు పిలిచారు. దీనికి యజమానుల అసోసియేషన్ రాకపోగా కామ్రేడ్ వి. కిషోర్ నాయకత్వాన ఉన్న కార్మిక యూనియన్ ను గుర్తించడంలేదనీ, కిషోర్ మావోయిస్టు, మాజీ జనశక్తి అని ఒకసారి, కోట్ల సంపాదించాడని ఒకసారి ప్రకటిస్తూ అసలు చర్చలకు రాలేదు. ఇక్కడ సమస్య కాలపరిమితి ముగిసిన అగ్రిమెంట్ ది కాగా చర్చను పక్కదారి పట్టించుతూ మరోపక్క కిషోర్ పై అసత్య ఆరోపణలు, తప్పుడు కేసులతో కార్మికుల కడువులు కొట్టాలని యజమానుల అసోసియేషన్ పూనుకొంది. యూనియన్ నాయకుడు కామ్రేడ్ కిశోర్ ఏమిటో కార్మికులకూ, యజమానులకు తెలుసు. యజమానులుగానీ, సబ్ కాంట్రాక్టర్ గానీ, మేన్టీలుగాని ఎవరైనా కార్మికులకు ఇవ్వాల్సిన పైసలు ఇవ్వకపోతే ఎంత ఖచ్చితంగా కిషోర్ వుంటాడో వీరందరికీ తెలుసు. కామ్రేడ్ కిషోర్ అనే అడ్డు తొలగిపోతే తమ ఇష్టారాజ్యంగా ఈ క్వారీలను మార్చి కార్మికులను మరల పాత రోజుల కట్టుబానిసలుగా మార్చాలన్నదే యూనియన్ వ్యతిరేకుల లక్ష్యం.

కొందరు యజమానుల కుట్ర, దాడి

దీనిలో భాగంగానే యజమానుల అసోసియేషన్ ఒక పథకాన్ని వేసింది. గత 20 సంవత్సరాలుగా తాము చర్చలు జరుపుతూ 12 సార్లు ఒప్పందాలు చేసుకొన్న కరీంనగర్ గ్రానైట్ & క్వారీ వర్కర్స్ యూనియన్ను గుర్తించడంలేదని చెబుతూ ఒక పోటీ యూనియన్ను రంగంలోకి తేవాలని నిర్ణయించుకొంది.

ఇది భారత పాలకుల దళారీ స్వభావాన్ని తేటతెల్లం చేస్తున్నదన్నారు. భారత ప్రజలకు బహుప్రమాదకరమైన అణురియాక్టర్ల నిర్వహణలో తలెత్తే ప్రమాదాలకు సరఫరాదారుని బాధ్యత లేకుండా చేయాలనే సామ్రాజ్యవాదుల డిమాండ్ కనుగుణంగా నిర్ణయాలు జరగబోతున్నాయన్నారు. ఇరాక్, సిరియా, లెబనాన్, ఆఫ్ఘనిస్తాన్, పాలస్తీనాలపై అత్యంత ప్రమాదకర ఆయుధాలను, పైలెట్ రహిత విమానాలతో బాంబు దాడులను సాగిస్తూ మానవ హననానికి పాల్పడుతున్న యుద్ధోన్మాదులతో అంటకాగుతున్న భారత పాలకుల విధానాలను తీవ్రంగా ఖండించాలన్నారు. ఈ సమావేశంలో ఇంకా రైతుకూలీ సంఘం(ఆం.ప్ర.) జిల్లా నాయకులు కా||ఎన్.రాంబాబు, (ప్రీవిముక్తి సంఘటన నాయకులు కా||ఎమ్.నిర్మల తదితరులు పాల్గొని నాయకత్వం వహించారు.

అనంతపురం, 24-1-15 :

జనవరి 26న అమెరికా అధ్యక్షుడు బరాక్ ఒబామా భారత పర్యటనను వ్యతిరేకిస్తూ అనంతపురం పట్టణం, క్రిష్ణకళామందిర్ వద్దనుండి వందలాది ప్రజలు ప్రదర్శన జరిపారు. 'ఒబామా గో బ్యాక్' అని రాసిన ప్లెక్సీలను పట్టుకొని నినదించారు. టవర్ క్లాక్ సెంటర్ లో ఒబామా దిష్టిబొమ్మను తగలబెట్టారు. ప్రదర్శనను ఉద్దేశించి సిపిఐ(ఎం.ఎల్)

దాని ప్రకారం రూప్ సింగ్ అనే అతని నాయకత్వాన ఒక టి.ఆర్.ఎస్ కార్మిక యూనియన్ ను ముందుకు తెచ్చారు. టి.ఆర్.ఎస్ కార్మిక విభాగం రాష్ట్ర అధ్యక్షుడనని చెప్పుకొన్న రూప్ సింగ్ 17-1-2015న సర్వారెడ్డిపల్లెలో కార్మికులపై యజమానులు దాడిచేస్తూ తెచ్చిన వాదనలే ఈయనా చెప్పాడు. కార్మిక యూనియన్ను ప్రజాస్వామ్య పద్ధతిలో పోరాటాలు చేయాలి కానీ భౌతికదాడులకు పాల్పడకూడదనీ, యూనియన్ ముసుగులో కార్మికులను భయ భ్రాంతులను చేయడం అరాచకచర్య అవుతుంది తప్ప కార్మికవర్గ నాయకత్వం కాజాలదని పేర్కొన్నారు. అంతేకాక గ్రానైట్ క్వారీ కార్మికులను కాపాడు కొంటామనీ (ఎవరి నుంచీ అంటే కరీంనగర్ గ్రానైట్ & క్వారీ యూనియన్ నుంచీ అన్నమాట) చెప్పారు. (ఆంధ్రజ్యోతి 19-1-15). ఈవిధంగా పోటీ యూనియన్ను ముందుకు తెస్తూనే యజమానుల అసోసియేషన్ 12-1-15న లేబర్ కమీషన్ ముందు చర్చలు జరగకుండా చేసి కార్మికులు సమ్మెకి వెళ్ళక తప్పని పరిస్థితిని కల్పించింది. దీని తర్వాత పోలీసు స్టేషన్లో కేసుల మీద కేసులు పెడుతూ పత్రికలలో కామ్రేడ్ కిషోర్ పై దుష్ప్రచారం చేస్తూ కార్మికులపై దాడికి రంగం సిద్ధం చేసింది. దాని ప్రకారం 17-1-2015న సమ్మెకి ప్రచారం కోసం గంగాధర మండలంలో తిరుగుతున్న కార్మికులను, నాయకులపై సర్వారెడ్డి పల్లెలో క్వారీ యజమానులంతా ఒక్కమృడిగా దాడి చేశారు. తీవ్రంగా కొట్టారు. గదిలో పెట్టి గంటల తరబడి చిత్రహింసలు పెట్టారు. తమ అనుచరుల చేత ఉల్టాగా కేసు పెట్టించారు. ఈవిధంగా యజమానులలో కొందరు అత్యాశతో ఇప్పటివరకు అభివృద్ధి అయిన ఒక విధానాన్ని ద్వంసం చేయదలచుకొన్నారు. వచ్చిన తెలంగాణ మాకోసం కానీ మీ కార్మికుల కోసం కాదని చెప్పదలచుకొన్నారు. మళ్ళీ పాత జమానాను తెచ్చేందుకు బయలుదేరారు. కార్మికులు కట్టు బానిసలుగా ఉండాల్సిందేనని, కార్మికులకు ఇచ్చే పైసలన్నీ పుణ్యానికి ఇస్తున్నవేననీ, హక్కులూ, గిక్కులు జానానై అని చెప్పదలచుకున్నారు. కామ్రేడ్ కిషోర్ ను చూపిస్తూ కార్మికులపైనా, కార్మిక హక్కులపైనా, కార్మికులు ఇప్పటివరకూ పెంపొందించుకొన్న ఆత్మగౌరవం మీద దాడి చేయదలచుకొన్నారు. కార్మికులందరి తరపున బేరసారాలు జరిపే ఏకైక శక్తిగా ఉన్న యూనియన్ను విచ్ఛిన్నం చేయాలని కుట్రపన్నారు. మరోపక్క పోలీసు అధికారులు వివిధ పోలీసు స్టేషన్ల నుంచీ కార్మిక నాయకులకి ఫోన్లు చేస్తూ క్వారీల లోపలికి వెళ్ళి సమ్మె గురించి ప్రచారం కానీ, పనులకు వెళ్లేందుకు సిద్ధపడుతున్న కార్మికులను ఆపడంకానీ చేయరాదని చెబుసాగారు. నిజానికి వలస కార్మికులందరూ క్వారీల ఆవరణలోనే నివసిస్తారు. సమ్మెకి దారితీసిన పరిస్థితులు, కార్మికుల సమస్యలపై కార్మికులతో చర్చించుకోవడం, ప్రచారం చేయడం యూనియన్ల ప్రాథమిక హక్కు. అలాంటి హక్కులను కాలరాచేలా పోలీసులు వ్యవహరించారు. అడుగడుగునా పోలీసు కాపలా, బెదిరింపులు సాగాయి. సమ్మెను దృష్టిలో ఉంచుకోనే కొందరు యజమానులు, వలస కార్మికులకు గత రెండు నెలలుగా జీతాలు

రాష్ట్ర నాయకులు కా||పెద్దన్న, ప్రముఖ రచయిత సింగమనేని నారాయణ, ఎస్.ఎమ్.బాషా (మానవ హక్కుల వేదిక), సూర్యసాగర్ (జనసాహితీ) ప్రసంగించారు.

అమెరికన్ సామ్రాజ్యవాదం ప్రపంచ ప్రజల శత్రువుగా వున్నది. సామ్రాజ్యవాద శక్తుల ప్రతినిధి ఒబామా పర్యటనను వ్యతిరేకించాలి. అమెరికా పాలకవర్గాలు ప్రపంచంపై పెత్తనాన్ని, దోపిడీని సాగిస్తున్నారు. మనం దానిని ఎదుర్కొనవలసిన అవసరమున్నది. సిపిఐ(ఎం.ఎల్) ఆధ్వర్యంలో ఈ నిరసన ప్రదర్శనకు సంఘిభావం తెలుపుతున్నాను అని సింగమనేని ప్రసంగించారు.

ప్రపంచ దేశాలను లొంగదీసుకోవడానికి అమెరికా యుద్ధాలు చేస్తూ ప్రజలను దోపిడీ పీడనలకు గురి చేస్తున్నది. టెర్రరిజాన్ని ఎదుర్కొనే పేరుతో దేశాలను కబళిస్తున్నది. ప్రపంచంలో సంబర్ వన్ టెర్రరిస్టు అమెరికాయేనని సూర్యసాగర్ అన్నారు. భారత ప్రభుత్వం అమెరికా తొత్తుగా ప్రవర్తిస్తున్నది అన్నారు.

సామ్రాజ్యవాద వ్యతిరేక ప్రతిఘటనను బలహీనపరచడానికి మతతత్వాన్ని, మత విద్వేషాలను అమెరికా, మరియు మోదీ ప్రభుత్వం రెచ్చగొడు తున్నాయి. దీనిని అర్థంచేసుకొని ప్రజలు ఐక్యంగా ఉద్యమించాలని ఎస్.ఎమ్.బాషా చెప్పారు.

ఇవ్వకుండా ఆపి వుంచారు. అసలు కరీంనగర్ గ్రానైట్ & క్వారీ వర్కర్స్ యూనియన్ సమ్మెకి వెళ్ళకపోతే యూనియన్ యజమానులతో లాలూచీ వడిందని ప్రచారం చేస్తూ తమ పోటీ యూనియన్ తో ఒప్పందం కుదుర్చుకోవడం, సమ్మెకు వెళితే దాడులు, నిర్బంధం, కేసుల ద్వారా సమ్మెను అణచివేస్తూ పోటీ యూనియన్ తో సమ్మెను విచ్ఛిన్నం చేయడం లాంటి రెండంచెల వ్యూహాన్ని యజమానులు అమలుచేశారు.

ఇలాంటి స్థితిలో 19-1-15న లేబర్ కమీషన్ ఆహ్వానం మేరకు చర్చలు ప్రారంభమైనాయి. యజమానుల అసోసియేషన్ చర్చల ప్రారంభంలోనే కామ్రేడ్ కిషోర్ నాయకత్వంలోని కరీంనగర్ గ్రానైట్ & క్వారీ వర్కర్స్ యూనియన్ తో చర్చలు కానీ ఒప్పందం కానీ చేసుకోబోమని కేవలం రూప్ సింగ్ తో మాత్రమే ఒప్పందం చేసుకొంటామని చెప్పారు. దీనికి లేబర్ కమీషన్ అంగీకరించలేదు. కామ్రేడ్ కిషోర్ నాయకత్వాన వున్న కరీంనగర్ గ్రానైట్ & క్వారీ వర్కర్స్ యూనియన్ మాత్రమే కార్మికుల సభ్యత్వాలు, ఆడిటింగ్ సక్రమంగా నిర్వహిస్తున్న యూనియన్ అనీ ఇలాంటి యూనియన్ను చర్చల నుంచీ వక్రన పెట్టడం జరగదని వివరించారు. అయినా యజమానులు పట్టుబట్టి రూప్ సింగ్ ను చర్చలలో కొనసాగించడమేకాక ఆయన సంతకమే కార్మికుల ప్రాతినిధ్యం అన్నట్లు వ్యవహరించారు. ఈ సమయంలో యజమానులు గత రెండు నెలలుగా జీతాలు ఇవ్వని కార్మికుల మేన్టీలను కొందరిని భయపెట్టి కిషోర్ పై ఆర్థిక ఆరోపణలు, కొట్టినట్లు ఫిర్యాదులు ఇప్పించారు. ఈ విధమైన గందరగోళం సృష్టించిన పరిస్థితిలో కార్మికులు వేతనాలు పెంచుకోవడం అటుంచి యూనియన్ ఉనికిని కాపాడుకోవాల్సిన స్థితిలోకి వచ్చారు. యజమానులు, రూప్ సింగ్ ముందుగా అనుకొని ముందుకు తెచ్చిన ఒప్పందమే మిగిలిన నాయకులు అంగీకరించాల్సి వచ్చింది. దీని ప్రకారం కార్మికులకు ఇస్తున్న రోజువారీ వేతనం 240 రూ ల నుంచీ 270లకు పెంచేలా పనిగంటలు 8 నుంచీ 9 గంటలకు పెంచేలా దానిలో పేర్కొన్నారు. (గ్రానైట్ యజమానుల అసోసియేషన్ అధ్యక్షులు రాచకొండ తిరుపతి గౌడ్ ప్రకటన, 19-1-2015, ఆంధ్రజ్యోతి). ఈ “ఒప్పందాని”కి ముందు కార్మికులు అదనంగా చేసే ప్రతి గంటకూ రెట్టింపు ఓవర్ టైం క్రింద లెక్కించబడేది. దాని ప్రకారం 9 గంటలు పనిచేసే కార్మికుడు రూ. 300 సంపాదించే వాడు. (240+గంట వేతనం 30×2=రూ. 60, మొత్తం రూ. 300). ఇప్పుడు రూ. 270 మాత్రమే సంపాదించగలడు అదీ ఒక గంట అదనంగా పనిచేసి! ఇదీ నూతన ఒప్పందం కార్మికులకు ఇస్తున్న కానుక. టి.ఆర్.ఎస్ చెబుతున్న బంగారు తెలంగాణ కార్మికులకు కాదు యజమానులకేనని స్పష్టమౌతున్నది.

ఈవిధంగా తీవ్రమైన భౌతికదాడులు, అక్రమ కేసులు, పోలీసు నిర్బంధం, దుష్ప్రచారం, వలస కార్మికులను తీవ్రంగా బెదిరించడం, పోటీ యూనియన్ను రంగంలోకి తేవడం వంటి అన్ని అప్రజాస్వామిక, నియంతృత్వ చర్యల మధ్య ఒక నూతన వేతన ఒప్పందం ప్రకటించబడింది. ఇది గ్రానైట్ కార్మికులకు ఆర్థికంగా మేలు చేకూర్చకపోగా పనిభారం



అనంతపురంలో ప్రదర్శన

మనదేశవనరులను కొల్లగొట్టడానికి, అసమాన వాణిజ్య ఒప్పందాలను మనమీద రుద్దడానికి ఒబామా వస్తున్నాడు. సామ్రాజ్యవాద యుద్ధ ప్రయత్నాలలో మనదేశాన్ని భాగస్వామిని చేయడానికి అమెరికన్ సామ్రాజ్యవాదులు ప్రయత్నిస్తున్నారు. మన దేశాన్ని టోకున అమెరికాకు అమ్మివేసే పథకాలను మోదీ ప్రభుత్వం రాచిస్తున్నది. మతతత్వాన్ని రెచ్చగొట్టి ప్రజల ఐక్యతను భగ్నం చేస్తున్నది. దీన్నంతా మనం ప్రతిఘటించాలని కా||పెద్దన్న పిలుపునిచ్చారు.

గుంటూరు, 25-1-15 :

అమెరికా సామ్రాజ్యవాద అధినేత, యుద్ధోన్మాది ఒబామా భారత్ రాకను నిరసిస్తూ ఎన్.వై.యస్ (తరువాతి 6వ పేజీలో)


పెంచింది. అయితే కార్మికులు ఆర్థికంగా నష్టపోయినప్పటికీ యూనియన్నే లేకుండా చేయాలనే యజమానుల పథకాలను అడ్డుకొన్నారు. కార్మికుల కోసం నిలబడే ఒక వేదికను నిలబెట్టుకోవడం ఇప్పటి స్థితిలో ఒక సానుకూల అంశం.

కరీంనగర్ గ్రానైట్ కార్మికుల ఆందోళన కొన్ని రాజకీయ హెచ్చరికలను అందిస్తున్నది. గత 12సార్లుగా వివిధ ఒప్పందాలను కార్మికులతో సామరస్యంగా చేసుకొన్న యజమానుల అసోసియేషన్ ఇప్పుడు గ్రానైట్ క్వారీ వర్కర్స్ యూనియన్ను పూర్తిగా ద్వేషించడంలో మారిన పరిస్థితి ఏమిటి? అదే యజమానుల అసోసియేషన్, అదే కార్మిక యూనియన్!. ఇప్పటివరకూ సామరస్యంగా కార్మికులతో ఒప్పందాలు చేసుకొన్న యజమానుల అసోసియేషన్ కార్మికులతో వేతన ఒప్పందం మాట అటువుంచి అసలు కార్మిక యూనియన్నే నాశనం చేయాలని బయల్దేరింది. కారణమేమిటి? దీనికి సమాధానం మారిన రాజకీయ పరిణామాలలో ఉంది. ప్రత్యేక తెలంగాణ రాష్ట్రం ఏర్పడ్డాక కరీంనగర్ జిల్లాలో జరిగిన పెద్ద కార్మిక ఆందోళన ఇది. గ్రానైట్ యజమానులలో రాజకీయ నాయకులు తగినంతమంది వున్నారు. వీరు గతంలో వివిధ పాలక రాజకీయ పార్టీల నాయకులుగా వుండేవారు. ఇప్పుడు మెజారిటీ టి.ఆర్.ఎస్ నాయకత్వంలోకి వచ్చారు. ప్రభుత్వ యంత్రాంగంపై గతం కంటే బలమైన పట్టు అభివృద్ధి నిరోధక శక్తులకు ఏర్పడింది. రాజకీయంగా ఎదురులేని ఈ స్థితిలో వీరికి కార్మికుల సాధారణ ట్రేడ్ యూనియన్ చైతన్యం సైతం సహించరానిదిగా వుంది. నిజానికి ట్రేడ్ యూనియన్ చైతన్యం పెట్టుబడిదారీ వర్గానికి చాలా అవసరం. కానీ అర్ధవృత్తి సమాజంగా ఉన్న నేటి మనదేశంలో ముఖ్యంగా కరీంనగర్ జిల్లాలో సాధారణ ట్రేడ్ యూనియన్ చైతన్యాన్ని సైతం కాలరాచే ప్రయత్నంగా ఈ గ్రానైట్ కార్మికుల సమ్మెపట్ల యజమానుల చర్యలను, వారి ఆదేశాల మేరకు అమలు జరిగిన పోలీసు నిర్బంధంలో పాలకుల పూర్వ అహంభావ పోకడలను చూడాలి. పాలకుల ఈ వైఖరి కార్మికుల విషయంలో మాత్రమే లేదు. ఎరువుల కొరతపై ఆందోళనకు దిగిన మెదక్ జిల్లా రైతాంగం పైనా, పత్తిపంటను సి.సి.ఐ కొనుగోలు చేయాలని కోరుతున్న ఎనుమాముల మార్కెట్ రైతుల పట్ల, తమ సమస్యలను పరిష్కరించాలని కోరుతున్న విద్యార్థులపైనా ఇదే కర్మతత్వం లాఠీచార్జి రూపంలోనో, అరెస్టులూ, అక్రమ కేసుల రూపంలోనో బయట పడుతోంది.

తిరోగామి ధోరణులు మరింతగా సంఘటిత మౌతున్నాయి. అభివృద్ధి నిరోధకత్వం జడలు విప్పుతోంది. కార్మికులు, ప్రజాతంత్రవాదులు, ప్రజలారా! జాగరూకులు కండి! ఈ విధానాలు, ధోరణులకు వ్యతిరేకంగా కార్మికులు ఒక వర్గంగా సంఘటితమవటంతోపాటు రైతాంగం, గ్రామీణ పేదలు, ఇతర ప్రజాతంత్ర శక్తులతో భుజం భుజం కలిపి సంఘటిత పోరాటాలకు సిద్ధం కావలసిన కర్తవ్యాలను కరీంనగర్ గ్రానైట్ కార్మికులపై జరిగిన దాడి - పరిణామాలు మరోసారి మన ముందుంచుతున్నాయి.★

కరీంనగర్ జిల్లా గ్రానైట్ క్వారీ కార్మికుల ఆందోళన

యజమానుల క్రూర హింసలు, దాడులు - ప్రజల ముందుంచుతున్న సవాళ్లు



గాయాలను చూపుతున్న వెంకటేశ్; లలిత్ గాయాలను చూపిస్తున్న తోటి కార్మికుడు; విలేకరుల సమావేశంలో వివరాలు వెల్లడిస్తున్న ఏఐఎఫ్ఐటియు(స్కూ) తెలంగాణ రాష్ట్ర అధ్యక్షులు కా. మోడెం మల్లేశం, రాష్ట్ర నాయకులు కా. కిషోర్ తదితరులు

కరీంనగర్ జిల్లాలోని గ్రానైట్ క్వారీలలో 2014 డిసెంబర్ 31వ తేదీ నాటికి కాలపరిమితి ముగిసిన వేతన ఒప్పందం స్థానంలో కొత్త ఒప్పందం చేసుకోవాలనీ, దీనికి యజమానుల అసోసియేషన్ ముందుకు రావాలని ది కరీంనగర్ గ్రానైట్ & క్వారీ వర్కర్స్ యూనియన్ నాయకత్వాన కార్మికులు డిసెంబర్ మొదటి వారం నుండి వ్రాతపూర్వకంగా అనేకసార్లు కోరారు. 2015 జనవరి 12వ తేదీన కార్మిక కమీషనర్ సైతం చర్చలకు ఆహ్వానించినా యజమానులు చర్చలకు రాకపోవడంతో విధి లేక కార్మికులు 16-1-2015 నుంచి సమ్మెకు దిగాల్సి వచ్చింది. గ్రానైట్ కార్మికులు సమ్మె కోసం శాంతియుతంగా ప్రచారం చేస్తుండగా గంగాధర మండలంలోని సర్వారెడ్డిపల్లెలో 17-1-2015న ఏడుగురు క్వారీ యూనియన్ నాయకులను, కార్మికులను క్వారీ యజమానులు అమానుషంగా కొట్టి, చిత్రహింసలు పెట్టారు. వీరందరినీ పట్టుకుని, బట్టలు విప్పించి కర్రలు, ఇనుపరాడ్లతో తీవ్రంగా కొట్టారు. అరికాళ్ళు, వీపులపై కొడుతూ బాటుకాళ్ళతో

తన్నుతూ, కులం పేరుతో తిడుతూ కొన్ని గంటలపాటు నిర్బంధించారు. ఈ విధమైన దాడిలో కార్మిక నాయకులు, కార్మికులు అయిన కామ్రేడ్స్ బాదం మల్లయ్య, పని వెంకటేశం, సాపసపల్లి దుర్గయ్య, కటూరి రాములు, భూర చంద్రయ్య, లలితాశెట్టి, కంబేశ్వర్ నాయక్లు తీవ్రంగా గాయపడ్డారు. వీరిలో మల్లయ్య, వెంకటేశంలు వయసులో పెద్దవారు, నాయకులు. క్వారీ యజమానులైన కొత్త జయపాల్ రెడ్డి, శశికిరణ్, సతీష్ రెడ్డి, మల్లారెడ్డి, ఎడ్ల శ్రీనివాస్, ఇంకా 20 మంది యజమానులూ, వారి అనుచరులు ఈ ఘాతుకాన్ని అమలుచేశారు. అంతేకాక సమ్మె చేయమని కార్మికులను భయపెట్టి బెదిరిస్తున్నారని దెబ్బలుతీస్తూ నాయకులపైననే అక్రమంగా కేసు పెట్టారు.

గ్రానైటు కార్మికుల ఆందోళనకు దారితీసిన పరిస్థితులు

కరీంనగర్ జిల్లాలో సుమారు 200కి పైగా గ్రానైట్ క్వారీలు ఉన్నాయి. 15 వేలమంది కార్మికులు

ఈ క్వారీలలో అనునిత్యం పనిచేస్తుంటారు. ఏ పేపరు చూసినా ఎవరో ఒక కార్మికుని మరణవార్త, ప్రమాదవార్త ఉండని రోజు ఉండదు. తమ చెమటను, రక్తాన్ని ఈ క్వారీలలో ధారపోస్తూ తమ ప్రాణాలకు సైతం భద్రత లేకుండా ఈ కార్మికులు యమగోస పడుతున్నారు. మరోపక్క కరీంనగర్ నుంచి కాకినాడ వరకూ రహదారి పొడవునా నిరంతరం తిరిగే గ్రానైట్ బండల భారీ వాహనాలు యజమానులకు కోట్లాది రూపాయల లాభాలను, వెలుగులను ఇస్తుంటే ఆ బండలకింద నలిగి నశిస్తున్న కార్మికుల కుటుంబాలలో కారుచీకటి మాత్రమే మిగులుతోంది. కరీంనగర్ జిల్లాలో పనిచేస్తున్న క్వారీ కార్మికులలో ఎక్కువమంది ఇతర రాష్ట్రాల నుంచి వచ్చి పనిచేస్తున్న వలన కార్మికులే. ఈ కార్మికులలో ఎవరైనా మరణిస్తే ఆ భౌతికకాయాన్ని వారి వారి సొంత ఊర్లకు తరలించడం ఎంత కష్టమో, ఆ తరువాత వీరి మీదే ఆధారపడిన ఆ కుటుంబాలు ఎంత గోసపడతాయో గల్ఫ్ దేశాల్లోని కరీంనగర్ బిడ్డల గోస చూస్తున్న వారికి తెలియంది కాదు.

క్వారీ కార్మికులు కోరుతున్నదేమిటి?

ఇలాంటి జీవితాలు గడుపుతూ నిరంతరం కష్టపడుతున్న కార్మికులు ఒకప్పుడు ఏ యూనియన్ లేని కాలంలో కట్టుబానిసలుగా వుండేవారు. ఏ ప్రమాదానికైనా, మరణానికైనా, యజమానులు దయతలచి పుణ్యానికి ఇచ్చినట్లు ఇచ్చిందే నష్ట పరిహారం! ఇలాంటి స్థితిలో కార్మికులు క్రమక్రమంగా ఐక్యమౌతూవచ్చారు; ఎన్నోఆందోళనలు నిర్వహించారు. వీటన్నిటిలో ఇప్పుడు ఏ.ఐ.ఎఫ్.టి.యు(స్కూ) అనుబంధ సంస్థ అయిన 'ది కరీంనగర్ గ్రానైట్ & క్వారీ వర్కర్స్ యూనియన్' (రిజిస్టర్ నం. ఇ1760) ప్రముఖపాత్ర. అమరుడు కామ్రేడ్ ఎన్.వి. కృష్ణయ్య నాయకత్వాన, ఆయన స్ఫూర్తితో యూనియన్ సుమారు 20 సంవత్సరాలుగా గత 12 ఎగ్రిమెంట్లను యజమానుల అసోసియేషన్తో చేసుకొన్నది. యూనియన్ కృషి ఫలితంగానే కార్మికులు తమ జీతాలు, భత్యాలు పెంచుకోగలిగారు. ప్రమాదానికి గౌరవ ప్రదమైన నష్టపరిహారం (తరువాతి 7వ పేజీలో)

'ఉత్తీరాంద్ర ప్రాంత ప్రజా జీవనాన్ని విద్వంసం చేసే కావ్యాడ అణువిద్యుత్తు కేంద్రానికి వ్యతిరేకంగా పోరాడండి!'

రైతుకూలీసంఘం(ఆం.ప్ర.) సదస్సులో 'జనశక్తి' సంపాదకులు డా॥ పి. జన్మంతరావు పిలుపు



రైతుకూలీసంఘం(ఆం.ప్ర.) జిల్లా సదస్సుకు హాజరైన పట్టణ ప్రజలు, మేధావులు, ప్రజానీకం: సదస్సులో ప్రసంగిస్తున్న కా. ఝాన్సి, వేదికపై కా. జన్మంతరావు తదితరులు

శ్రీకాకుళం, 4-1-15 :

రైతుకూలీసంఘం (ఆం.ప్ర.) అధ్యక్షులలో శ్రీకాకుళం బాపూజి కళామందిర్లో 4-1-15న కొవ్వడ అణువిద్యుత్తుకేంద్ర వ్యతిరేకసదస్సు జరిగింది. ఈ సదస్సులో ప్రధానవక్తగా డా॥ పి. జన్మంతరావు మాట్లాడుతూ అమెరికా సామ్రాజ్యవాదులకు కోట్ల రూ॥లు దోచిపెట్టడానికి ఆయాదేశాల్లో నిషేధించిన అణురియాక్టర్లను మనదేశంలో నెలకొల్పడానికి భారత పాలకులు సిద్ధపడుతున్నారు తప్ప, ఈ దేశ అభివృద్ధికి ఉపయోగపడుతుందని చెప్పడం ప్రజల్ని మోసం చెయ్యడమేనని తెలియచేశారు. ఇప్పటికే రష్యా దేశంలోని చెర్నోబిల్ అణువిద్యుత్ కేంద్రం, జపాన్లో ఫుకిషిమాలోని విద్యుత్ కేంద్రాల ప్రమాదాల వలన ప్రాణ, జీవాపరణ నష్టాలను పాలకులు పట్టించు కోవటంలేదన్నారు. గతంలో అణు ఒప్పందం ఫలితంగా మన దేశంలో అణురియాక్టర్లను స్థాపించడానికి ఒప్పందాలు చేసుకొని నిర్మిస్తున్నారని, నరేంద్రమోడి అధికారంలోకి వచ్చిన తరువాత గత ప్రభుత్వ విధాన నిర్ణయాలు అమలుచేయడంలో భాగంగా అమెరికా పర్యటనకు వెళ్ళి మరో 25

అణువిద్యుత్తు కేంద్రాలను నిర్మించడానికి సామ్రాజ్య వాదులకు హామీలిచ్చారని తెలియచేశారు. అణువిద్యుత్తు తయారీ చౌకగా ఉంటుందని పాలకులు అబద్ధాలు మాట్లాడుతూ, ప్రజలను మోసం చేస్తున్నారని, దీనికంటే ప్రజల ప్రాణాలకు, పర్యావరణానికి నష్టంలేని జల, గ్యాస్, సోలార్, పవన విద్యుత్లను తయారు చేసుకోవచ్చని వివరించారు. కొవ్వడ అణువిద్యుత్ కేంద్రం వలన కేవలం శ్రీకాకుళం జిల్లాలోనేగాక ఉత్తరాంధ్ర ప్రజల జీవనం విద్వంసమయ్యే పరిస్థితి ఏర్పడబోతున్నదని, వీటికి వ్యతిరేకంగా పెద్దఎత్తున ఉద్యమించాలని ఆయన పిలుపునిచ్చారు.

రైతుకూలీసంఘం(ఆం.ప్ర.) రాష్ట్ర అధ్యక్షులు కామ్రేడ్ సింహాద్రిరూపాన్ని మాట్లాడుతూ గతంలో సొంపేట, కాకరాపల్లిలో ప్రవేల్ ధర్మల్ విద్యుత్తు కేంద్రాలకు వ్యతిరేకంగా బీల, తంపర భూములను కంపెనీలకు ఇవ్వబోమని ప్రజలు పెద్దఎత్తున ఉద్యమించిన సందర్భంలో యాజమాన్యాల పనుపున ప్రభుత్వం ప్రజలపై కాల్పులు జరిపి ప్రజలను హత్య గావించినపుడు ఆనాడు ప్రతిపక్షంగానున్న తెలుగుదేశం పార్టీ నాయకులు కాల్పులను ఖండిస్తూ 'మేం

అధికారంలోకి వస్తే వీటన్నిటిని రద్దుచేస్తామ'ని చెప్పి నేడు అధికారంలోకి వచ్చిన తరువాత సొంపేటను ఆనుకొని వున్న బారువా వద్ద ప్రభుత్వమే ధర్మల్ విద్యుత్ కేంద్రం పెడుతుందని ప్రకటిస్తున్నారన్నారు. శ్రీకాకుళ పట్టణానికి 10 కిలోమీటర్ల దూరంలో పొందూరు మండలం ధర్మాపురం గ్రామం వద్ద 4వేల ఎకరాలలో మరో ధర్మల్ విద్యుత్ కేంద్రం నిర్మించడానికి సన్నాహాలు చేస్తున్నారని తీవ్రంగా విమర్శించారు. కొవ్వడ వద్ద అణువిద్యుత్ కేంద్రం పెట్టడం అంటే ప్రజల నెత్తిన అణుకుంపటి పెట్టడమేనని, ప్రజల పట్ల బాధ్యత ఉంటే, అభివృద్ధి కోసమే అయితే వంశధార ప్రాజెక్టును ఎందుకు పూర్తిచెయ్యటంలేదని, వ్యవసాయరంగంపై ఆధారపడిన పరిశ్రమలను పెట్టడానికి ఎందుకు పూనుకోవటంలేదని పాలకులను ప్రశ్నించారు. ఎవ్వరు అధికారంలోకి వచ్చినా ప్రజల ప్రయోజనాలకన్నా సామ్రాజ్యవాదుల, బహుళజాతి కంపెనీల దోపిడికి గేట్లు బార్లా తెరుస్తున్నారని నరేంద్రమోడి, చంద్రబాబులు పోటీలుపడి విదేశీ జపం చేస్తున్నారని పాలకుల యొక్క ఈ మోసాలకు వ్యతిరేకంగా ఉద్యమించాలని పిలుపునిచ్చారు.

ఏపిటిఎఫ్ జిల్లా ప్రధాన కార్యదర్శి కె. భానుమూర్తి మాట్లాడుతూ రాష్ట్రంలో అత్యంత వెనకబడ్డ జిల్లా అయిన శ్రీకాకుళం జిల్లాలో ఇప్పటికే హైడ్రోఎలక్ట్రీక్ వద్ద పెట్టిన ఫార్మా కంపెనీల దరిన అవి విడుదల చేస్తున్న కాలుష్యం వలన ఆ చుట్టూ వున్న గ్రామాలలో మంచినీటిని టాంకర్లతో సరఫరా చేస్తున్నారని, వీటికి తోడు జిల్లాలో ధర్మల్, అణుప్లాంట్ల నుండి విడుదలయ్యే అణుధార్మికత ఫలితంగా చుట్టూ పక్కల గ్రామాల ప్రజలు కేన్సర్ వ్యాధిన పడతారని భూగర్భ జలాలు కలుషితం అయ్యే పరిస్థితి ఏర్పడబోతున్నదని తెలియజేశారు. 1992 సం॥లో కొవ్వడ అణువిద్యుత్ కేంద్ర ప్రతిపాదన సందర్భంలో ఉపాధ్యాయులు, ప్రజా సంఘాలు పెద్దఎత్తున ఉద్యమించటాన్ని గుర్తుచేశారు.

రైతుకూలీసంఘం(ఆం.ప్ర.) రాష్ట్ర సహాయ కార్యదర్శి కా॥ డంతులూరి వర్మ కొవ్వడ అణువిద్యుత్ ప్లాంటుతోపాటు ఈ జిల్లాలో సొంపేట, కాకరపల్లి తదితర ధర్మల్ విద్యుత్ కేంద్రాలకు ఇచ్చిన అన్నిరకాల అనుమతులను రద్దుచేయాలని తీర్మానం చేస్తూ సదస్సు ముందుంచారు. ఈ తీర్మానాన్ని సదస్సు ఏకగ్రీవంగా ఆమోదించింది.

ఈ సదస్సుకు రైతుకూలీసంఘం(ఆం.ప్ర.) జిల్లా కార్యదర్శి కా॥ టి. అరుణ అధ్యక్షత వహించారు. శ్రీకాకుళం పట్టణం నుండి ఉపాధ్యాయ, ఉద్యోగ వర్గాలు, శ్రీకాకుళం, ఎచ్చెర్ల, రణస్థలం మండలాల నుండి సుమారు 300 మంది ప్రతినిధులు హాజరైనారు. ఈ సదస్సును విజయవంతం చేయమని కోరుతూ మత్స్యకార గ్రామాలలోను, శ్రీకాకుళం పట్టణంలోను విస్తృతంగా ప్రచారం చేశారు. ఈ సదస్సులో ప్రజాకళాకారులు పాడిన విప్లవగీతాలు సదస్సు ప్రతినిధులను ఆకట్టుకొన్నాయి. ★